

کتاب و سنت اور اشرافِ اُمت کی تعلیمات کا علمبردار



ماہنامہ

اشرف المجلدات

Volume:16 Issue:7 July 2023

مدیر

مولانا محمد عبدالقوی

ادارہ اشرف العلوم
ڈسٹریبیوٹر
حیدرآباد

www.iauth.in



اشرف الجرائد میں شامل تمام مضامین کی تمام جزئیات سے مدیر کا اتفاق ضروری نہیں

آئینہ مضامین

۵	مولانا محمد عبدالقادر قاسمی	آپ ﷺ کی تین اہم نصیحتیں	درس قرآن
۷	مفتی محمد احمد علی قاسمی	حب نبی ﷺ کا معیار	درس حدیث
۹	مدیر	ہم اور ہمارے حالات	پیش گوئی
۱۲	مرتب	نبی صلی اللہ علیہ وسلم اور دعوت اسلام کا آغاز	گوشہ سیرت
۱۳	مولانا مفتی رفیع الدین حنیف قاسمی	اسلام کی باکمال خواتین	گوشہ خواتین
۱۶	مولانا عبدالرشید طلحہ نعمانی قاسمی	حضرت خالد بن سعیدؓ	تذکار صحابہؓ
۲۱	حضرت مولانا حبیب الرحمن عظیمیؒ	حفاظت دین میں جماعت صحابہؓ سرفہرست	"
۲۴	مفتی احمد عبید اللہ یاسر قاسمی	منشیات کا بڑھتا ہوا تباہ کن مرض اور نوجوان نسل	اصلاحی مضامین
۳۰	مفتی محمد سلمان قاسمی محبوب نگر	مسلم پرسنل لا اور یونیفارم سول کوڈ کے درمیان نسبت	"
۳۵	مولانا محمد شاہ نواز قاسمی	حیا اسلام کی نظر میں	"
۴۳	مفتی محمد ابراہیم قاسمی حسامی	ہم مسلمان نکاح کیسے کریں؟	"
۴۷	فردوس جمال	ایک عرب مالدار عدنان خاشعہ کا عروج و زوال	درس عبرت
۴۸	مولانا مفتی محمد ندیم الدین قاسمی	آپ کے شرعی مسائل	فقہ و فتاویٰ

اشرف الجرائد کی توسیع و اشاعت میں حصہ لے کر اشاعت دین کا ثواب حاصل فرمائیں۔ ادارہ



درسِ قرآن

آپ صلی اللہ علیہ وسلم کی تین اہم نصیحتیں

از: مولانا محمد عبدالقادر فرید قاسمی*

أَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمٰنِ الرَّحِيمِ
وَمَنْ يُطِيعِ اللّٰهَ وَرَسُولَهُ فَقَدْ فَازَ فَوْزًا عَظِيمًا ﴿۱۷۱﴾ (سورة الاحزاب: ۱۷۱)

ترجمہ: اور جو شخص اللہ اور اس کے رسول کی اطاعت کرے، اُس نے وہ کامیابی حاصل کر لی جو زبردست

کامیابی ہے۔

توضیح: نبی پاک صلی اللہ علیہ وسلم کی خصوصیت میں ایک اعلیٰ و ارفع خصوصیت ”جوامع الکلم“ ہونا ہے، زبان مبارک سے نکلے ہوئے جملے ہوتے تو مختصر مگر معنی و مطالب کے اعتبار سے وسیع تر ہوتے ہیں، سرلیج الفہم، خفیف العمل ہونے کے ساتھ ساتھ دنیاوی و اخروی کامیابی کے ضامن ہوتے ہیں، ایک ہی جملہ پورے مضمون کا لُبّ لباب ہوتا ہے، اسی ایک جملے میں مقصد زندگی، فکر آخرت، معاشرے کا امن، اخلاق و کردار کی تعلیم ہوتی ہے۔

انہیں جوامع الکلم میں ایک اہم نصیحت وہ بھی ہے جو آپ صلی اللہ علیہ وسلم نے حضرت ابو ذر غفاری رضی اللہ عنہ سے کو فرمائی تھی۔ اتق اللہ حیث ما کنْتَ ”تم جہاں کہیں جس حال میں بھی رہو اللہ سے ڈرتے رہو“، خلوت و جلوت میں ذات باری تعالیٰ کی نظر کا استحضار رہے، حضرات صحابہ، علماء، و صوفیاء کرام نے اپنے علم و ذوق سے ”تقویٰ“ کی تعریفات فرمائی ہیں، حضرت علی ابن ابی طالب رضی اللہ عنہ سے کسی نے تقویٰ کی تعریف پوچھی تو آپ نے جواب میں ارشاد فرمایا: الخوف من الجلیل و العمل بالتذلیل و الرضاء بالقلیل و الاستعداد لیوم الرحیل، اپنے مولیٰ سے ڈرنا، قرآن پر عمل کرنا، جومل جائے اس پر راضی بہ رضا رہنا، آخرت کی تیاری کرنا۔ بعض بزرگان دین نے تقویٰ کی مختلف تعریفات کو سامنے رکھ کر یوں کہا ہے کہ ”تقویٰ“ نام ہے فرائض کے اہتمام اور نواہی سے اجتناب کا۔

وَاتَّبِعِ السَّبِيلَ الْحَسَنَةَ دوسری نصیحت یہ ارشاد فرمائی کہ بشری تقاضے سے جہاں کوئی محصیت سرزد ہو جائے تو اس کے بعد فوراً کوئی نیکی کا کام کر لے تاکہ اس عمل صالح کی برکت سے گناہ معاف ہو جائے کیوں کہ دھرتی کے جس حصے پر محصیت ہوتی ہے کل بروز محشر وہ حصہ اس کے خلاف گواہی دیتا ہے اگر نیکی کر لے گا تو وہ سیناتِ دھل کر صاف ہو جائیں گے إِنَّ الْحَسَنَاتِ يُذْهِبْنَ السَّيِّئَاتِ لیکن یہ بات ذہن نشین رہنا چاہیے کہ حسنات سے صرف صغائر ڈھلتے ہیں کبائر کے لئے تو توبہ مع شرائط قبولیت ضروری ہے۔

وَخَالِقِ النَّاسِ بِخُلُقٍ حَسَنٍ لوگوں کے ساتھ حسن اخلاق کا برتاؤ کریں، اس مختصر سے جملے میں معاشرت و معاملات کا سدھار، تنازع و فسادات کا سد باب ہے، آج ہر گھر، ادارے و محکمے اور ہر میدانِ عمل حسن خلق کے فقدان کے سبب حق تلفی، ظلم و تشدد اور اختلافات کی آماجگاہ بنے ہوئے ہیں، کہیں کبر و نخوت سے تباہی ہے کہیں ضد و انار پرستی سے انار کی ہے۔ الْعِيَاذُ بِاللّٰهِ۔ اگر غور کیا جائے تو انسانیت کی زندگی کا کوئی نہ کوئی پہلو ان تینوں نصیحتوں میں سے کسی ایک سے ضرور وابستہ ہے اور آخری دو نصیحتوں کو تو جامع تقوی اللہ ہے، اسی میں ہر مرض کہن کا علاج، ہر بگاڑ کی اصلاح، ہر معاملے کی درستگی، ہر معاہدے کی پاسداری ہے۔

دعا ہے کہ اللہ تعالیٰ ہم سب کو ان تین نصائح کو حرز جاں بنانے اور ان کو عمل میں لانے کی توفیق نصیب فرمائے اور اس بات کا عقل و دماغ کو استحضر عطا فرمادے کہ میں ہر دم اللہ کی نظر میں ہوں۔ اللہم آمین

ماہنامہ اشرف المجلد

ایک عظیم اصلاحی و دعوتی تحریک کا نام ہے۔ آپ بھی اس میں شریک ہو جائیے اور اپنے دوست و احباب کو بھی اس کے پڑھنے کی ترغیب دیجئے۔ جزاکم اللہ تعالیٰ
یہ ماہنامہ www.iauth.in پر بھی پڑھا جاسکتا ہے۔



در سحر کتبت

حبِ نبی ﷺ کا معیار

از: مولانا مفتی محمد احمد علی قاسمی *

عَنْ عَبْدِ الرَّحْمَنِ بْنِ أَبِي قُرَادٍ رَضِيَ اللَّهُ عَنْهُ: أَنَّ النَّبِيَّ ﷺ تَوَضَّأَ يَوْمًا فَجَعَلَ أَصْحَابُهُ يَتَمَسَّحُونَ بِوَضُوئِهِ فَقَالَ النَّبِيُّ ﷺ مَا حَمَلَكُمْ عَلَى هَذَا قَالُوا حُبُّ اللَّهِ وَرَسُولِهِ فَقَالَ النَّبِيُّ ﷺ مَنْ سَرَّهُ أَنْ يُحِبَّ اللَّهَ وَرَسُولَهُ أَوْ يُحِبَّهُ اللَّهُ وَرَسُولَهُ فَلْيُصْدَقْ حَدِيثُهُ إِذَا حَدَّثَ وَلْيُؤَدِّ أَمَانَتَهُ إِذَا اثْتَمِنَ وَلْيُحْسِنْ جَوَارَ مَنْ جَاوَرَهُ۔ (رواہ مشکوٰۃ: 424)

ترجمہ: حضرت عبدالرحمن بن ابی قرادؓ سے روایت ہے کہ (ایک دفعہ ایسا ہوا کہ) نبی کریم ﷺ نے وضو فرمایا، صحابہ کرامؓ نے (ازراہ تبرک) نبی کریم ﷺ کے وضو کے پانی کو اپنے جسموں پر ملنا شروع کر دیا، (یہ دیکھ کر) نبی پاک ﷺ نے پوچھا: (یہ جو تم کر رہے ہو تو) تمہارے اس عمل کا سبب کیا ہے؟ صحابہؓ نے عرض کیا اس کا باعث اللہ اور اس کے رسول ﷺ سے محبت ہے، (یہ سن کر) آپ ﷺ نے فرمایا: جو شخص یہ پسند کرتا ہو کہ اللہ اور اس کے رسول سے محبت رکھے، یا جو یہ پسند کرتا ہو کہ اللہ اور اس کے رسول اُس سے محبت کریں تو اس کو چاہیے کہ جب گفتگو کرے تو سچ بولے، جب اس کے پاس امانت رکھی جائے تو اس امانت کو ادا کرے، اور اپنے پڑوسیوں کے ساتھ حسن سلوک کرے۔

تشریح: انسان کے دل کا کسی کی طرف مائل ہونا اور اُس سے محبت و جذباتی تعلق کا ہونا ایک فطری بات ہے، مختلف صورتوں اور شکلوں سے اُس کا اظہار بھی ایک لازمی تقاضہ ہے، اور یہ بات بھی ہر ایمان والے کے نزدیک مسلم اور طے شدہ ہے کہ ایک مسلمان کے لئے محبت و تعلق کا اصل مرکز اولاً اللہ تبارک و تعالیٰ کی ذات ثانیاً حضور پاک ﷺ کی ہستی ہے، ان دونوں ہستیوں سے صادقانہ و مخلصانہ محبت و تعلق رکھنے والی اولین جماعت بجا طور پر وہ حضراتِ صحابہ کرامؓ کی جماعت ہے، جس کا ثبوت اُن کی زندگیوں کی نقل و حرکت سے عیاں اور واضح ہے، اسی قسم کے اظہارِ محبت کا بیان درج بالا حدیث میں ہے کہ حضور ﷺ وضو فرما رہے ہیں، اور صحابہ کرامؓ

آپ علیہ السلام کے مستعمل پانی کو اپنے ہاتھوں میں لے کر اپنے جسموں پر مل رہے تھے کہ جسم اقدس کی برکت حاصل کریں، اُن کی اس بے مثال ادا اور خلوص عمل کو دیکھ کر آپ ﷺ نے پوچھا کہ کس بات نے تم کو اس عمل پر مجبور کیا؟ انہوں نے جذباتِ قلب کا ان الفاظ میں اظہار کیا ”حُبُّ اللہِ وَرَسُوْلِهِ“ یعنی اللہ اور اس کے رسول کی بے پناہ محبت اور بے حد عقیدت نے ہم کو مجبور کیا کہ آپ ﷺ کے بابرکت غُسلِ کوزمین کے حوالے کر کے ضائع کرنے کے بہ جائے اپنے جسموں سے مل لیں تاکہ برکاتِ نبوت سے جسم کا ظاہر و باطن منور اور روشن ہو جائے، صحابہ کرامؓ کے ان نیک جذبات اور پاکیزہ احساسات کو ملاحظہ فرمانے کے بعد آپ ﷺ نے فرمایا: جس کے دل کی چاہت اور پسند یہ ہو کہ اُسے اللہ اور اس کے رسول کی محبت نصیب ہو اور اُس کا دل بھی اللہ اور اُس کے رسول کی محبت سے سرشار اور معمور ہو تو اُس کو چاہیے کہ وہ ان باتوں کو اپنی زندگی کا معمول بنائے۔

۱۔ جب بولے تو سچ بولے، ۲۔ امانت رکھائی جائے تو دیانت داری کے ساتھ امانت کو ادا کرے، ۳۔ اپنے ہمسایوں کے ساتھ حسن سلوک کا تعلق رکھے۔

مذکورہ حدیث میں رسول اللہ ﷺ نے اپنے صحابہ کرامؓ کو اللہ اور اس کے رسول ﷺ کے محبوب بننے کے لئے جو عملی ہدایات دی ہیں اُس سے یہ بات بہ آسانی سمجھ میں آتی ہے (اور یہی اصل حدیث کا پیغام معلوم ہوتا ہے) کہ ایسے امور و تدابیر جو نفس پر زیادہ شاق و دشوار نہیں گزرتے؛ بلکہ کسی حد تک اُس میں نفسِ انسانی کو حظ و لذت بھی ملتی ہے، وہ عشق و محبت اور تعلق و عقیدت کے میدان میں کوئی حیثیت نہیں رکھتے؛ بل کہ اللہ اور اس کے رسول سے دعویٰ محبت کے ثبوت کے لئے عملی طور پر مسلمان شریعتِ الہیہ کے تمام اوامر پر کاربند اور نواہی سے بچتا رہے، احکاماتِ خداوندی، ہدایاتِ نبوی کو اپنا امام و راہِ برِ سمجھے، اور زندگی بھر اُس پر عامل رہے، اور اس راہ میں پیش آنے والے ہر مجاہدہ و مشقت پر صبر کر کے راہِ استقامت پر مستقیم رہے؛ یہی بات سچی محبت کا ثبوت اور اُس کا لازمی تقاضہ ہے، باقی رسمی طور پر کچھ مظاہرے کر لینے اور محبت کے دعوے کرنے سے نہ کبھی کوئی فلاح و کامیابی پایا ہے اور نہ کبھی پائے گا۔

یہ شہادتِ گہِ اُلفت میں قدم رکھنا ہے لوگ آسان سمجھتے ہیں مسلمان ہونا چو می گویم مسلمانم بلرزم کہ دامن مشکلات لالہ را یعنی جب میں زبان سے کہتا ہوں کہ میں مسلمان ہوں تو میرا وجود لرز جاتا ہے؛ کیوں کہ لا الہ الا اللہ کے اقرار کے بعد راہِ اسلام کے مشکلات کو میں بہ خوبی جانتا ہوں۔

اس لئے ضروری ہے کہ ہم دعویٰ سے آگے بڑھ کر عمل اور رسمی مظاہروں کو اپنانے سے آگے بڑھ کر عملی ہدایات و احکامات کو اپنا وظیفہٴ حیات تصور کریں کہ محبت کے معیار پر اُترنے والا یہی بس ایک راستہ ہے۔

پیش گوئی کفار

ہم اور ہمارے حالات

از: مدیر

بسم اللہ الرحمن الرحیم۔ وہ نستعین

اس وقت ملک میں جس قسم کے حالات چل رہے ہیں اور ایک مخصوص نظریہ اور محدود فکر رکھنے والا طبقہ برسہا برس کے سوچے سمجھے منصوبے کے تحت ملک کو ہندو راشٹر بنانے کی طرف جس تیزی سے پیش قدمی کرتا جا رہا ہے ہم مسلمان اس سے تقریباً بے خبر ہیں اور اگر کچھ جان سمجھ بھی رہے ہیں تو صرف نظر ہی سے کام لے رہے ہیں۔

عوامی تعطل فکری کا عالم یہ ہے کہ دنیا دار اپنی دنیا داری میں مگن ہیں اور دین دار طبقہ چند دینی اعمال و اشغال ہی کو سب کچھ سمجھ بیٹھا ہے، مسلمانوں کی شادی بیاہ؛ کاروبار؛ اور معاشرتی تعلقات پر نظر ڈالو تو یوں لگتا ہے کہ مسلمانوں کو ملک میں کسی چیخ کا سامنا ہے نہ کسی نقصان کا خطرہ! سب کچھ ٹھیک ٹھاک اور معمول کے مطابق ہے، حالاں کہ ہمہ جہت بدلتے حالات اپنی اور اپنی نسلوں کے دین و دنیا کے حوالے سے ہمیں کو متفکرو بے چین اور سرگرم عمل کر دینے کے لئے بہت کافی تھے۔

مثلاً یہی دیکھ لیجئے کہ گذشتہ سو برس میں آریس ایس مسلمانوں کی گھر واپسی یعنی کفر کی طرف لوٹانے کے لئے ہر ممکن سعی کر کے بھی ناکامی کا منہ دیکھتی رہی، اس نے سمجھا تھا کہ جس طرح ملک میں عیسائی لوگ دلتوں کو ہندو بنانے میں کامیاب ہوئے ہیں ہم بھی کم زور اور دین سے دور مسلمانوں کو ہندو بنا کر ہندو راشٹر کا راستہ صاف کرنے میں کامیاب ہو جائیں گے لیکن مسلمان کا حال یہ ہے کہ کتنا ہی گنوار گنہ گار سہی مُرتد ہونے کے لئے تیار نہیں ہوتا، جو کچھ ارتداد کی خبریں ہمارے سامنے ہیں یا تو فیک و فرضی ہیں یا ان لوگوں کی ہیں جن کا حسب و نسب مشکوک و مخلوط ہے یا پھر یہ واقعات معاشقے کی وارداتوں کا نتیجہ ہیں جن میں گویا آدمی مخبوط الحواس اور مجنون

ہو جاتا ہے، باقی شعور و ادراک کے ساتھ دین اسلام سے ناراض ہو کر مرتد ہو جانا جس کو قیصر نے سسختہ لدینہ سے تعبیر کیا تھا آج بھی مومن کی شان نہیں ہے۔

ان ناکام و مایوس کن تجربات کے بعد آرائیں ایس نے یہ طے کر لیا کہ اب مسلمانوں سے اس سلسلے میں کوئی امید رکھنے اور کسی قسم کی بات کرنے کے بہ جائے اُن کے بچوں کے دل و دماغ پر قابو پا کر بچپن ہی سے اُن کے ذہنوں میں شرک و کفر کا زہر گھول دینا چاہیے، تاکہ نہ تو اُن کے اندر توحید کا نور پختہ ہو سکے اور نہ ہی ملک کو ہندو راشٹریا کم از کم ہندو تہذیب و ثقافت کا مظہر بنانے میں اُن کی وجہ سے کوئی دشواری پیش آ سکے، بلا مقابلہ اور بلا شور و شرابہ مقاصد کا حصول ہو جائے اور اچھی طرح ہو جائے۔

اس کے لئے انہوں نے کانگریس کے ذریعے بہت پہلے بنوائے گئے قانون ”حق لازمی تعلیم“ (RTE) اور خود بنا کر منظور کروائے قانون ”قومی تعلیمی پالیسی“ (NEP) کو جوڑ کر مذہبی اقلیتوں کو ایک ایسے گھیرے میں لے لیا ہے کہ جس میں رہنا ممکن ہے نہ نکلتا آسان ہے۔ یعنی ایک طرف ہر چار سالہ بچے کے لئے اسکول میں شرکت لازمی اور اس کی خلاف ورزی سرپرستوں کے لئے قابل تعزیر جرم قرار دیا گیا تو دوسری جانب اسکول کا نصاب و نظام ایک مخصوص و مجرب رنگ میں رنگ دیا گیا، اب اگر آپ بچوں کو اسکول میں بھیج دیتے ہیں تو ان کی فکر و نظر کے بھگوا ہو جانے کا خطرہ ہے اور اگر نہیں بھیجتے ہیں تو ایک طرف سے RTE (قانون حق لازمی تعلیم) اور ایک طرف سے NCR (قانون حق اطفال) ڈنڈا لے کر پہنچ جائیں گے۔

یہ ہے موجودہ مرکزی حکومت کے ہر قانون اور ہر آرڈیننس میں چھپا ہندو راشٹر کا خواب! گذشتہ دس سالوں میں اس حکومت نے جتنے فیصلے لئے ہیں اور جتنے قوانین پاس کئے ہیں خواہ وہ کسی بھی لائن کے ہوں آپ ان میں غور کر کے دیکھیں تو ہر ہر فیصلہ ہندو راشٹر کی طرف ایک قدم نظر آئے گا اور کمال یہ ہے کہ ڈرافٹ کے کسی جملے سے دستور ہند کے ساتھ تعارض نہیں ملے گا کہ آپ کورٹ میں چیلنج کر سکیں، کبھی اتفاق سے وہ کورٹ میں ہار بھی جاتی ہے تو نیا قانون لا کر اپنا کام جاری رکھتی ہے، جیسے ریاست دہلی کے اختیارات کے سلسلے میں ہوا۔

مختصر یہ ہے کہ ملک کے حالات بدلتے جا رہے ہیں لیکن ہم مسلمانوں کے حالات جوں کے توں بل کہ مزید ابتر ہوتے جا رہے ہیں، ذرا بھی احساس نہیں پیدا ہو رہا ہے کہ نہ ملک میں اپنے مستقبل کے حوالے سے اور نہ ہی اپنی نسلوں کے دین و ایمان کے عنوان سے ایسے میں ضروری ہے کہ مسلم قیادتیں ضمنی و ذیلی اختلافات سے بلند ہو کر اور مضبوط و متحد قوت بن کر دوسوالات کا جواب تلاش کریں۔

۱۔ ملک اور اہل ملک کے اتحاد و سالمیت، امن و یکجہتی اور صحیح سمت میں ترقی کے واسطے ہم کیا کر سکتے ہیں؟

۲۷ اپنی نئی نسل اور گودوں میں کھیلنے معصوم نونہالوں کے عقیدہ و تہذیب کی کیا تدبیر ہونی چاہیے کہ وہ عصری تعلیم سے آراستہ بھی ہوتے رہیں اور عقائدِ اسلامی سے دست بردار بھی نہ ہوں۔

اگر اس وقت بھی ملتِ اسلامیہ ہند یہ ان سوالوں کا سنجیدہ و متفقہ حل دریافت نہ کر سکے تو ان لمحوں کی خطا کی سزا صدیوں ہماری نسل کو بھگتنا پڑے گی۔ والعیاذ باللہ



(بقیہ صفحہ ۲۰ سے)

شہادت:

فصل کی مہم کے بعد اسلامی فوج نے مرج صفر کا رخ کیا، اسی درمیان میں حضرت خالدؓ نے ام حکیم سے عقد کر لیا اور مرج صفر پہنچ کر اہلیہ سے ملنے کا قصد کیا، انہوں نے کہا: اس معرکہ کے بعد اطمینان سے ملنا زیادہ بہتر ہے، انہوں نے جواب دیا: میرا دل کہتا ہے کہ اس لڑائی میں شہادت پا جاؤں گا، غرض مرج صفر ہی میں اہلیہ سے ملاقات کی اور صبح کو احباب کی دعوت کی، ابھی لوگ کھانے سے فارغ بھی نہ ہوئے تھے کہ رومی میدان میں آگئے، ایک رومی نے مبارز طلبی کی، حضرت خالدؓ مقابلہ کے لیے نکلے اور نکلتے ہی شہید ہو گئے۔

ان کی نئی نو ملی دہن کا یہ سبق آموز واقعہ قابل ذکر ہے کہ جزع فزع اور سوگ نشینی کے بجائے شوہر کے خون کے انتقام کے لیے اٹھ کھڑی ہوئی اور مردوں کے دوش بدوش لڑ کر سات رومیوں کو اپنے ہاتھ سے قتل کیا۔

(فتوح البلدان، بلاذری: 125، تفصیل ابن سعد سے ماخوذ ہے)

نبی صلی اللہ علیہ وسلم اور دعوتِ اسلام کا آغاز

از: مرتب

محمد بن اسحاقؒ فرماتے ہیں کہ سب سے پہلے حضرت خدیجہؓ اللہ پر اور اس کے رسول پر ایمان لے آئیں اور نبی علیہ السلام کی لائی ہوئی شریعت کی تصدیق کی۔ پھر جب حضور صلی اللہ علیہ وسلم پر نماز فرض ہوئی تو حضرت جبرئیل علیہ السلام آپ کے پاس آئے اور وادی کے کنارے پر اپنی ایڑی ماری تو بیٹھے پانی کا چشمہ نکل آیا، دونوں نے وضو کیا اور دو رکعت نماز پڑھی، آپ اپنے گھر تشریف لائے، آنکھوں کو قرا ملا، جی خوش ہوا، اللہ کی طرف سے جو وہ چاہتے تھے وہ مل گیا، آپ صلی اللہ علیہ وسلم حضرت خدیجہؓ کو اس چشمے پر لے آئے اسی طرح وضو کیا اور نماز پڑھی جیسا کہ جبرئیل علیہ السلام نے بتایا تھا، اور اب دونوں چھپ کر نمازیں پڑھنے لگے۔ ایک روز حضرت علیؓ نے ان دونوں کو نماز پڑھتے ہوئے دیکھ لیا تو پوچھا یہ کیا ہے؟ رسول اللہ صلی اللہ علیہ وسلم نے فرمایا: یہ اللہ کا دین ہے جسے اُس نے اپنے لئے منتخب کیا، اپنے پیغمبروں کو دے کر بھیجا، میں تم کو ایک اللہ کی جس کا کوئی شریک نہیں، اور اس کی عبادت کی دعوت دیتا ہوں اور لات وعزیٰ (جیسے معبودانِ باطلہ) کا انکار کرنے کی دعوت دیتا ہوں۔ حضرت علیؓ نے کہا: میں نے پہلے بھی ایسی بات نہیں سنی اس لئے اس وقت تک کوئی نیا کام نہیں کر سکتا جب تک کہ والد گرامی ابوطالب کو نہ بتادوں۔ رسول اللہ صلی اللہ علیہ وسلم نہیں چاہتے تھے کہ آپ کے اعلان سے قبل اس راز کا افشا ہو، تو کہا: علی! تمہیں نہیں ماننا ہے تو اُسے راز ہی رہنے دو۔ حضرت علیؓ کی اسی حال میں شب بسر ہوئی، پھر حق تعالیٰ شانہ نے ان کے قلب میں اسلام داخل فرمایا، صبح کو حضور صلی اللہ علیہ وسلم کی خدمت میں حاضر ہوئے، عرض کیا کہ آپ نے کیا فرمایا تھا؟ حضور صلی اللہ علیہ وسلم نے فرمایا: کہ گواہی دو کہ اللہ واحد کے سوا کوئی معبود نہیں اور اس کا کوئی شریک نہیں، اور لات وعزیٰ کا انکار کرو، اور تمام شرکاء سے برأت ظاہر کرو۔ حضرت علیؓ مشرف بہ اسلام ہوئے، ابوطالب کے سامنے ظاہر نہیں کیا۔ پھر حضرت زید بن حارثہؓ بھی اسلام لائے، تقریباً ایک ماہ تک دونوں اپنے اسلام کو چھپائے رکھے، حضور صلی اللہ علیہ وسلم کے پاس آتے جاتے رہے۔ حضرت علیؓ پر اللہ کا خاص انعام یہ ہوا کہ وہ قبل اسلام ہی حضور صلی اللہ علیہ وسلم کے زیر پرورش تھے۔ (دلائل النبوة: ۲/۱۱۳)

اسلام کی باکمال خواتین

حضرت لیلیٰ بنت ابی حثمہ رضی اللہ عنہا

از: مفتی رفیع الدین حنیف قاسمی *

نام و نسب:

لیلیٰ بنت ابی حثمہؓ کا تعلق خاندان قریش کے قبیلہ بنو عدی سے تھا، ان کا سلسلہ نسب اس طرح ہے: لیلیٰ بنت ابی حثمہ بن حدیفہ بن غانم بن عامر بن عبد اللہ بن عبید بن عوثج بن عدی بن کعب بن لوی۔ لیلیٰ بنت ابی حثمہ سلیمان بن ابی حثمہ کی بہن اور عبد اللہ بن عامر بن ربیعہ کی والدہ محترمہ ہوتی ہیں۔ ان سے ان کے فرزند عبد اللہ اور شفاء بنت عبد اللہ نے روایات نقل کی ہیں۔

نکاح: ان کا نکاح حضرت عامر بن ربیعۃ العنزی سے ہوا، وہ بنی عذر بن وائل سے تھے اور بنو عدی کے حلیف تھے، حضرت عمر بن الخطاب رضی اللہ عنہ کے والد خطاب نے ان کو فرط محبت سے بیٹا بنا رکھا تھا۔

قبول اسلام: شوہر اور بیوی نہایت نیک طینت اور نیک فطرت کے حامل تھے، وہ دعوت حق کے ابتدائی دور میں ہی شرف اسلام سے مشرف ہوئے، مشرکین کے ظلم و ستم کے تحتہ مشق بنے، بعد ازاں جب ظلم و جور حد سے بڑھ گیا تو شوہر اور بیوی نے رسالت مآب ﷺ کے ایماء پر سن ۵ ہجری میں سرزمین حبشہ کی جانب رخت سفر باندھا، حضرت لیلیٰ اونٹ پر سوار ہو چکی تھیں، یا سوار ہونا چاہتی تھیں کہ حضرت عمر رضی اللہ عنہ آمو جو ہوئے، ابھی تک وہ دائرہ اسلام میں داخل نہیں ہوئے، کفر و شرک کی تاریکیوں میں سرگرداں تھے، انہوں نے ام عبد اللہ لیلیٰ بنت ابی حثمہ رضی اللہ عنہا سے دریافت کیا کہ کہاں کا ارادہ ہے؟ انہوں نے جواب دیا: ہم تمہارے ظلم و جور سے تنگ آ کر اپنے گھر بار کو خیر آباد کہہ رہے ہیں، اللہ کی سرزمین بہت وسیع ہے، اللہ نے جہاں چاہا چلے جائیں گے اور اس سرزمین کو اپنا ٹھکانا بنائیں گے اور جب تک مسلمانوں کے لئے خلاصی اور راحت و آرام کا سامان نہیں ہو جاتا اپنے وطن سے دور ہی رہیں گے۔

حضرت عمر رضی اللہ عنہ کو ان کی اس گفتگو پر بڑا ترس آیا، انہوں نے کہا: ”صحابکم اللہ“ (اللہ تمہارے ساتھ ہو) جب وہ چلے گئے تو حضرت لیلیٰ رضی اللہ عنہا کے شوہر حضرت عامر بن ربیعہؓ تشریف لائے، حضرت لیلیٰ نے اپنے شوہر کا حضرت عمر بن خطابؓ کی آمد اور ان کی ساری گفتگو کی تفصیل سنائی تو حضرت لیلیٰ رضی اللہ عنہا کے شوہر عامر بن ربیعہؓ نے کہا: ”عمر اس وقت تک مسلمان نہ ہوں گے جب تک خطاب کا گدھا ایمان نہ لائے گا“ ”واللہ لایسلم حتی یسلم حمار الخطاب“ کہنا کا مقصود یہ تھا کہ جس طرح خطاب کے گدھے کا قبول ایمان محال ہے، اسی طرح حضرت عمر رضی اللہ عنہ کا بھی قبول اسلام ناممکن ہے، لیکن حضرت لیلیٰ رضی اللہ عنہا نے کہا: مجھے حضرت عمرؓ کو دیکھ کر بڑی رقت طاری ہوئی تھی، شاید کہ اللہ عز وجل ان کا دل پھیر دے اور وہ شرف اسلام سے مشرف ہو جائیں۔

اس پر حضرت عامرؓ نے فرمایا: کیا تم یہ چاہتی ہو کہ عمر (رضی اللہ عنہ) اسلام قبول کر لیں، انہوں نے فرمایا: ہاں، چنانچہ حضرت لیلیٰ کی تمنا اور خواہش کی تکمیل اس طرح ہوئی کہ حضرت عمر بن خطاب رضی اللہ عنہ نے آئندہ سال اسلام قبول کر لیا۔ ”فجاءنی زوجی عامر بن ربیعۃ، فأخبرته بہا رأیت من رقة عمر، فقال: ترجین أن یسلم؟ فقلت: نعم (اسد الغابۃ: لیلیٰ بنت ابی حمزہ: ۷/۲۴۹، دار الکتب العلمیۃ، بیروت)۔

حبشہ سے واپسی، دوبارہ ہجرت:

ابھی حضرت لیلیٰ اور حضرت عامر کے حبش کو گئے ہوئے صرف تین ہی دن گزرے تھے کہ یہ اطلاع ان کو ملی کہ حضرت سرکارِ دو عالم ﷺ نے کفار و مشرکین کے ساتھ مصالحت کر لی ہے، مہاجرین حبشہ کو جب یہ اطلاع ملی تو ان کا ایک گروہ شوال سن ۵ ہجری بعد بعثت مکہ لوٹ گیا، انہیں میں یہ دونوں میں میاں بیوی بھی شریک تھے، مکہ کے قریب پہنچنے پر اطلاع ملی کہ یہ خبر غلط تھی، لیکن ان لوگوں نے دوبارہ سفر مناسب نہ سمجھا، مکہ کے کسی سردار کے جوار اور پناہ لینے کو ہی مناسب سمجھا، چنانچہ حضرت لیلیٰ اور عامر بن ربیعہ رضی اللہ عنہما نے عاص بن وائل سہمی کی پناہ لی، اس کے بعد کفار و مشرکین کا مسلمانوں پر ظلم و ستم اور زیادہ ہو گیا، پھر اللہ کے رسول اللہ ﷺ نے مظلوم مسلمانوں کو حبشہ ہجرت کر جانے کو کہا، چنانچہ سن ۶ ہجری بعد بعثت کے ابتدائی دنوں میں تقریباً ایک سو مظلومین کا ایک قافلہ عازم حبشہ ہوا، جس میں اکثر مؤرخین کے مطابق حضرت لیلیٰ اور حضرت عامر بن ربیعہ رضی اللہ عنہما بھی شامل تھے، لیکن چند سال غریب الوطنی کی زندگی گزارنے کے بعد ہجرت نبی علیہ السلام سے پہلے دونوں میاں بیوی مکہ واپس تشریف لائے اور پھر چند دنوں کے بعد جب باذن اللہ رسول اللہ ﷺ مدینہ

منورہ کی جانب ہجرت فرمائی، مدینہ منورہ کی جانب ہجرت کرنے والی خواتین میں حضرت لیلیٰ رضی اللہ عنہا کو خواتین میں اولیت و سبقت کا شرف حاصل ہے۔ ”چنانچہ علامہ ابن سعد الطبقات الکبریٰ میں فرماتے ہیں: ”اول من قدم المدينة من أصحاب رسول الله ﷺ أبو سلمه بن عبد الأسد، ثم قدم بعده عامر بن ربيعة معه امرأته لیلی بنت أبي حثمة، فهي أول طعينة قدمت المدينة“۔

(الطبقات الکبریٰ لابن سعد: ۱/۱۷۵، دارالکتب العلمیہ، بیروت)۔

اور ایک جگہ فرماتے ہیں: ”أسلمت قديماً، وبايعت وهاجرت إلى أرض الحبشة الهجرتين جميعاً مع زوجها عامر بن ربيعة العنزي حليف الخطاب بن نفيل“۔ (الطبقات الکبریٰ لابن سعد: ۱/۱۷۵، دارالکتب العلمیہ، بیروت)۔ قدیم الاسلام ہیں، سرزمین حبشہ کی جانب اپنے شوہر عامر بن ربيعةؓ کے ساتھ دو ہجرتیں کی، جو خطاب بن نفیل کے حلیف تھے۔

شرف و فضیلت

حضرت لیلیٰ بنت ابی حثمةؓ کو یہ شرف و فضیلت حاصل ہے کہ انہوں نے قدیم الاسلام ہونے کی وجہ سے قبلہ اول (بیت المقدس) کی طرف رخ کر کے بھی نماز پڑھی ہے۔ ویسے یہ فضیلت تمام ہی ساتتین اولین فی الاسلام صحابہ و صحابیات کو حاصل ہے۔

ایک روایت میں ہے کہ ایک دفعہ حضرت لیلیٰ بنت ابی حثمةؓ نے رسول اکرم ﷺ کے سامنے اپنے کمسن فرزند سے کہا: یہاں آؤ، میں تم کو کچھ دوں گی، حضور اکرم ﷺ نے دریافت کیا: تم اس کو کیا دینا چاہتی تھیں، انہوں نے عرض کیا: کھجور، حضور اکرم ﷺ نے فرمایا: اگر تم نے اس کو کچھ نہ دیا ہوتا تو میں تم کو جھوٹا سمجھتا۔ ”أما أنك لو لم تعطيه شيئاً كنت عليك كذبة“

(اسد الغابۃ: لیلیٰ بنت ابی حثمة: ۷/۲۴۹، دارالکتب العلمیہ، بیروت)

وفات:

مدینہ منورہ میں ہی ان کا انتقال ہو گیا، مؤرخین کہتے ہیں کہ ان کی وفات دور خلافت ابو بکرؓ میں ہوئی، ان کی لڑکے اور لڑکیوں کے سمیت نوا لاد تھیں۔

حضرت خالد بن سعید رضی اللہ عنہ

از: مولانا عبدالرشید طلحہ نعمانی قاسمی*

حضرت خالد بن سعید رضی اللہ عنہ کا شمار ان خوش نصیب صحابہ میں ہوتا ہے جو بعثتِ رسول ﷺ کے بعد اُس وقت مشرف بہ اسلام ہوئے، جب چند بندگانِ خدا کے سوا ساری دنیا توحید کی آواز سے نا آشنا تھی، آپ کے قبولِ اسلام سے سارے گھرانے میں اسلام کی روشنی پھیلی، اور متعدد افراد دامنِ اسلام سے وابستہ ہو گئے۔ مورخین کے مطابق آپ کا اسم گرامی بھی اُن مخصوص صحابہ کرام کی فہرست میں درج ہے؛ جنہیں قرآن مجید نے ”السَّابِقُونَ الْأَوَّلُونَ“ کی صفت سے متصف کیا ہے۔ ابنِ اسحاق کی بیان کردہ فہرست میں آپ کا شمار پینتالیسواں ہے، جبکہ واقدی کا کہنا ہے کہ آپ حضرت ابوبکرؓ کے ایمان لانے کے فوراً بعد، پانچویں نمبر پر مشرف بہ اسلام ہوئے۔

مختصر سوانحی خاکہ:

نام و نسب: آپ کا نام نامی: خالدؓ، کنیت: ابوسعید، سلسلہ نسب اس طرح ہے: خالد بن سعید بن العاص بن امیہ بن عبد شمس بن عبد مناف بن قصی قرشی اموی۔ حضرت خالد کے پڑدادا امیہ بن عبد شمس قریش کے خاندان بنو امیہ کے بانی تھے، ان کی نسبت سے آپ اموی کہلاتے ہیں۔ عبد مناف پر آپ کا شجرہ نبی پاک ﷺ کے شجرے سے جا ملتا ہے۔ عبد مناف آپ ﷺ کے چوتھے، جبکہ حضرت خالد کے پانچویں جد تھے۔ حضرت خالد کی والدہ آپ کے نام سے ام خالد کنیت کرتی تھیں۔ آپ کے نانا حباب بن عبد یلیل بنو ثقیف سے تعلق رکھتے تھے۔ (الاصابة: 6/132)

حضرت خالد بن سعید وجہہ اور خوب صورت تھے۔ ان کی اہلیہ امیمہ (یا ہمینہ) بنت خلف کا تعلق بنو خزاعہ (یا بنو ثقیف) سے تھا۔ قیامِ حبشہ کے دوران ان کے ہاں سعید اور امۃ کی ولادت ہوئی۔ سعید بے اولاد رہے۔ امۃ بنت خالد کا بیاہ حضرت زبیر بن عوام سے ہوا اور عمر و اور خالد نے جنم لیا۔ حضرت زبیرؓ کے بعد ان کا نکاح حضرت سعید بن عاصؓ سے ہوا، انھوں نے نوے برس کی عمر پائی۔ ابن سعد کا کہنا ہے کہ اب (ہمارے

زمانے میں) حضرت خالد بن سعید کی نسل باقی نہیں رہی۔

قبولِ اسلام:

آپ کے قبولِ اسلام کا واقعہ یہ ہے کہ بعثتِ نبوی کے فوراً بعد دعوتِ اسلام کے ابتدائی زمانہ میں حضرت خالد نے خواب دیکھا کہ وہ آگ کے ایک ایسے گڑھے پر کھڑے ہوئے ہیں؛ جو بہت بڑا اور انتہائی گہرا ہے، نیز آگ بھی بہت بڑے رقبے پر پھیلی ہوئی ہے، جس کے شعلے فضا میں بلند ہو رہے ہیں، انہوں نے دیکھا کہ ان کا والد سعید بن العاص انہیں آگ میں دھکا دے رہا ہے؛ جبکہ اللہ کے رسول ﷺ انہیں آگ سے بچا رہے ہیں اور انہیں پیچھے سے پکڑ کر باہر کھینچ رہے ہیں۔ خواب بلاشبہ بہت مہیب اور خوفناک تھا، فوری آنکھ کھل گئی، خالد نے بے اختیار کہا: میں قسم کھاتا ہوں کہ یہ سچا خواب ہے۔ اس درمیان خالدؓ کی ملاقات سیدنا ابو بکر صدیقؓ سے ہوئی، خالد نے انہیں مذکورہ خواب سنایا۔ صدیق اکبرؓ نے جواب میں فرمایا: دیکھو خالد! اللہ رب العزت تمہارے ساتھ خیر و بھلائی چاہتا ہے؛ اسی لیے تم نے یہ خواب دیکھا ہے۔ تم ایسا کرو کہ اللہ کے رسول سے ملاقات کرو اور ان کے دین کو تسلیم کر کے ان پر ایمان لے آؤ۔ سنو! اگر تم نے اسلام قبول کر لیا تو اسلام تمہیں آگ کے گڑھے میں گرنے میں بچالے گا۔ خالد بن سعیدؓ تو پہلے ہی آگ سے ڈرے اور سہمے ہوئے تھے۔ سیدنا ابو بکر صدیقؓ کی بات دل کو لگی، فوراً اللہ کے رسول کی تلاش میں نکل کھڑے ہوئے۔ اجیاد کے مقام پر اللہ کے رسول ﷺ سے ملاقات ہوئی۔ خالد نے سوال کیا: آپ کس چیز کی طرف دعوت دیتے ہیں؟ آپ نے ارشاد فرمایا: میں اکیلے اللہ کی طرف بلاتا ہوں جس کا کوئی شریک نہیں اور یہ کہ محمد (ﷺ) اس کے بندے اور رسول ہیں اور تم پتھروں کی عبادت کرنا چھوڑ دو۔ وہ پتھر جو نہ سنتا ہے، نہ دیکھتا ہے، نہ نقصان دے سکتا ہے، نہ نفع پہنچا سکتا ہے، نہ ہی اسے خبر ہے کہ کون اس کی عبادت کر رہا ہے اور کون نہیں کر رہا۔ آپ نے اسلام کا بڑا ہی مختصر مگر جامع تعارف کروایا۔ عرب اہل زبان تھے، وہ اس کی باریکیوں کو خوب سمجھتے تھے۔ خالد کی خوش قسمتی کہ اللہ کے رسول ﷺ کی زبان اقدس سے یہ الفاظ سنے اور فوراً کلمہ شہادت پڑھ لیا، توحید و رسالت کی گواہی دیتے ہوئے یہ کلمات زبان پر آ گئے: میں گواہی دیتا ہوں کہ اللہ کے سوا کوئی معبود برحق نہیں اور میں گواہی دیتا ہوں کہ آپ اللہ کے رسول ہیں۔ (متدرک حاکم: 3/248)

آزمائش اور استقامت:

حضرت خالدؓ اسلام قبول کرنے کے بعد گھروالوں سے چھپ کر آنحضرت ﷺ کے ساتھ دعوتِ اسلام میں مصروف ہو گئے، والد کو خبر ہوئی تو انہوں نے ان کے بھائیوں کو پکڑنے کے لیے بھیجا، وہ ان کو گرفتار کر کے

لے آئے، پہلے اسلام چھوڑنے کا مطالبہ ہوا، یہاں جواب صاف تھا کہ جان جائے؛ لیکن محمد ﷺ کا دین نہیں چھوڑ سکتا، اس جواب پر پہلے زبردستی شروع ہوئی، جب یہ بے اثر ثابت ہوئی تو زد و کوب کی نوبت آئی اور اس بے دردی سے مارے گئے کہ سر پر پڑتے پڑتے لکڑی ٹکڑے ٹکڑے ہو گئی۔

جب مارتے مارتے تھک گئے تو پھر باز پرس شروع ہوئی کہ تم نے محمد ﷺ کی حرکتوں کو جانتے ہوئے ان کا ساتھ کیوں دیا؟ تم آنکھوں سے دیکھتے ہو کہ وہ پوری قوم کی مخالفت کرتے ہیں، ان کے معبودوں اور ان کے آباؤ اجداد کو برا بھلا کہتے ہیں اور اس میں تم بھی ان کی ہمنوائی کرتے ہو، مگر اس قدر مار کے بعد بھی اس بادہ حق کے سرشار کی زبان سے نکلا کہ خدا کی قسم! وہ جو کچھ کہتے ہیں سچ کہتے ہیں اور اس میں میں ان کے ساتھ ہوں، جب سنگدل باپ ہر طرح سے تھک چکا تو عاجز ہو کر قید کر کے کھانا پینا بند کر دیا اور اعلان کر دیا کہ کوئی شخص ان سے گفتگو نہ کرے، چنانچہ یہ کئی دن تک بے آب و دانہ تنہائی کی قید جھیلنے رہے، چوتھے دن موقع پا کر بھاگ نکلے اور اطراف مکہ میں روپوش ہو گئے۔ (طبقات ابن سعد: ج: 4، قسم: 1: 68)

ہجرت حبشہ و مدینہ:

جب مسلمانوں کا دوسرا قافلہ حبشہ جانے لگا تو یہ بھی اپنی اہلیہ حضرت امیمہ یا ہمینہ رضی اللہ عنہا اور بھائی حضرت عمرو رضی اللہ عنہ کو ساتھ لے کر حبشہ چلے گئے، یہیں ان کے صاحبزادہ سعید اور صاحبزادی ام خالد پیدا ہوئیں۔ جب ہجرت مدینہ کو سات برس بیت گئے تو حضرت جعفر اور باقی مہاجرین نے یہ کہہ کر مدینہ جانے کی خواہش ظاہر کی کہ ہمارے نبی غالب آ گئے ہیں اور دشمن مارے جا چکے ہیں۔ چنانچہ نجاشی نے زادراہ اور سواریاں دے کر ان کو رخصت کیا۔

دو کشتیوں میں آنے والے مہاجرین میں حضرت جعفر بن ابوطالب، ان کی اہلیہ حضرت اسماء بنت عمیس، ان کے بیٹے حضرت عبداللہ بن جعفر، حضرت خالد بن سعید بن عاص، ان کی اہلیہ حضرت امینہ بنت خلف، قیام حبشہ کے دوران میں پیدا ہونے والے ان کے بیٹے حضرت سعید بن خالد اور حضرت امہ (کنیت: ام خالد) بنت خالد، حضرت خالد کے بھائی حضرت عمرو بن سعید بن عاص، حضرت معقیب بن ابوفاطمہ، حضرت ابو موسیٰ اشعری، حضرت اسود بن نوفل، حضرت جہم بن قیس، ان کے بیٹے حضرت عمرو بن جہم اور حضرت خزیمہ بن جہم، حضرت عامر بن ابوقاص، حضرت عتبہ بن مسعود، حضرت حارث بن خالد، حضرت عثمان بن ربیعہ، حضرت حمیہ بن جز، حضرت معمر بن عبداللہ، حضرت ابو حاطب بن عمرو، حضرت مالک بن ربیعہ، ان کی زوجہ حضرت عمرہ بنت سعدی اور حضرت حارث بن عبد قیس اور سرزمین حبشہ میں وفات پا جانے والے اہل ایمان کی بیوگان بھی شامل

تھیں۔ مہاجرین کی دونوں کشتیاں صحیح سلامت حجاز کے ساحل پر پہنچ گئیں۔ پھر وہ اونٹوں پر سوار ہو کر مدینہ پہنچے۔ ان دنوں رسول اللہ صلی اللہ علیہ وسلم فتح خیبر سے فارغ ہوئے تھے، اگرچہ حضرت خالدؓ اس غزوے میں شریک نہیں ہوئے تھے؛ لیکن آنحضرت ﷺ نے مالِ غنیمت میں ان کا حصہ بھی لگایا، اس کے بعد عمرۃ القضا، فتح مکہ، حنین، طائف اور تبوک وغیرہ سب میں آنحضرت ﷺ کے ہم رکاب رہے۔ (الاستیعاب: 1/154)

غزوات میں شرکت:

آپؐ ابتدائی غزوات بدر واحد وغیرہ میں شریک نہیں ہو سکے تھے، اس محرومی پر ہمیشہ متأسف رہے، آنحضرت ﷺ سے عرض کیا: یا رسول اللہ! ہم لوگ بدر کے شرف سے محروم رہے، آپ ﷺ نے جواب دیا کہ کیا تم کو یہ پسند نہیں ہے کہ لوگوں کو ایک ہجرت کا شرف حاصل ہو اور تم کو دو؟ (ابن سعد: ج: 4، ق: 72:1) مدینہ آنے کے بعد سے آنحضرت ﷺ نے مراسلات کا عہدہ ان کے متعلق کر دیا تھا اور وہ تحریر نامہ و پیام کی خدمت انجام دیتے تھے، 9ھ میں بنو ثقیف کا جو وفد آیا تھا، اس کے اور آنحضرت ﷺ کے درمیان گفتگو کی خدمت آپؐ ہی نے انجام دی تھی اور وفد کے مشرف باسلام ہونے کے بعد معاہدہ بھی انہوں نے ہی تحریر کیا تھا۔

یمن کی گورنری:

حضرت خالد رضی اللہ عنہ اور آپ کے خانوادے میں حکومت و قیادت کی صلاحیت بہ درجہ اتم پائی جاتی تھی، اس لیے آنحضرت ﷺ نے تینوں بھائیوں کو حکومت کے عہدوں پر فائز کیا تھا، حضرت آبانؓ کو بحرین پر، حضرت عمرو رضی اللہ عنہ کو تیاء پر اور حضرت خالد رضی اللہ عنہ کو یمن پر مامور کیا، یہ تینوں تاحیات نبوی خوش اسلوبی کے ساتھ اپنے فرائض انجام دیتے رہے، آپ ﷺ کی وفات کی خبر سن کر وہاں سے واپس ہوئے، حضرت ابو بکر رضی اللہ عنہ نے دوبارہ بھیجنا چاہا اور فرمایا کہ تم لوگ آنحضرت ﷺ کے مقرر کردہ عامل ہو، تم سے زیادہ کون اس عہدہ کا مستحق ہو سکتا ہے؟ لیکن انہوں نے انکار کر دیا۔ (الاستیعاب: 1/155)

حضرت ابو بکرؓ کے عہد خلافت میں فتنہ ارتداد کے خلاف سرگرمی:

حضرت خالد رضی اللہ عنہ نے حضرت ابو بکرؓ کے عہد خلافت میں فتنہ ارتداد کی روک تھام میں بڑی سرگرمی سے حصہ لیا، مشہور مرتد عمرو بن معدیکرب زبیدی کو جو اسود عسی کے حلقہ میں تھا، زخمی کیا اور اس کی تلوار اور گھوڑا چھین لیا، مگر وہ بچ کر بھاگ گیا۔ (ابن اثیر: 2/288)

فتنہ ارتداد فرو کرنے کے بعد شام کی فوج کشی کے سلسلہ میں حضرت ابو بکر رضی اللہ عنہ نے ان کو فوج کے

ایک حصہ کا سپہ سالار بنایا؛ لیکن بعض صحابہ کرامؓ کے کہنے پر سپہ سالاری کے عہدہ سے معزول کر کے تیماء کی امدادی فوج کے دستہ کا امیر بنادیا اور ان کی جگہ پر یزید بن حضرت ابی سفیان رضی اللہ عنہ کا تقرر کیا اور حضرت خالد رضی اللہ عنہ کو یہ ہدایتیں دے کر تیماء روانہ کیا کہ راستہ میں ان مسلمانوں کو جو پہلے ارتداد کی شورش میں نہ شریک ہوئے ہوں ساتھ لے لینا اور بغیر میرے حکم ملے ہوئے خود حملہ کی ابتداء نہ کرنا، رومیوں کو خبر ہوئی تو انہوں نے بہت سے عربی قبائل کو لے کر مختلف اطراف میں چھاپے مارنا شروع کر دیے، حضرت خالدؓ نے دربار خلافت میں اطلاع بھیجی، وہاں سے مقابلہ کا حکم آیا، لیکن حضرت خالدؓ کے بڑھتے بڑھتے رومی منتشر ہو گئے اور عربی قبائل جو ان کے ساتھ ہو گئے تھے، پھر اسلام لے آئے۔

حضرت خالدؓ نے دوبارہ اطلاع بھیجی، آپ رضی اللہ عنہ نے حکم دیا کہ ابھی پیش قدمی جاری رکھو، مگر اس طرح کہ دشمن عقب سے حملہ نہ کر سکیں، اس حکم کے مطابق یہ آگے بڑھے، باہان رومی مقابلہ کو نکلا، لیکن شکست کھائی، انہوں نے اس کی اطلاع دربار خلافت میں بھیجی، نیز مزید امدادی فوج طلب کی۔ (ابن اثیر: 2/208)

اسی دوران عام لشکر کشی ہوئی، حضرت عکرمہ رضی اللہ عنہ، حضرت ذوالکلاع رضی اللہ عنہ اور حضرت ولید رضی اللہ عنہ، حضرت خالد رضی اللہ عنہ کی مدد کے لیے بھیجے گئے، ان کے پہنچتے ہی حضرت خالدؓ رومیوں کے مقابلہ میں نکلے، باہان بطریق روم اپنی فوج کو دمشق کی طرف ہٹا لے گیا، لیکن یہ برابر بڑھتے ہوئے چلے گئے اور دمشق و داقصہ کے درمیان میں خیمہ زن ہوئے، باہان کا مسلح دستہ تاک میں لگا ہوا تھا، اس نے ہر چہاں طرف سے ناکہ بندی کر دی اور خود حملہ کرنے کے لیے بڑھا، راستہ میں حضرت خالدؓ کے صاحبزادہ سعیدؓ ملے ان کو گھیر کر شہید کر دیا، حضرت خالدؓ کو خبر ہوئی تو وہ ایسے سرا سمیہ ہوئے کہ پیش قدمی روک کر پیچھے ہٹ آئے، اور حضرت عکرمہؓ نے ہوشیاری کے ساتھ باہان کو ان کے تعاقب سے روک دیا اور حضرت خالدؓ ذوالمرہ میں آ کر مقیم ہو گئے۔

پھر کچھ دنوں کے بعد مدینہ گئے، حضرت ابوبکرؓ نے ان کی کمزوری پر مناسب تنبیہ کی اور فرمایا واقعی عمرؓ اور علیؓ ان کا زیادہ تجربہ رکھتے تھے، کاش! میں نے ان کے مشورہ پر عمل کیا ہوتا۔ (طبری: 2084-2086) اس کے بعد برابر لڑائیوں میں شریک ہوتے رہے اور گزشتہ کمزوری کی تلافی میں بڑے جوش سے لڑتے تھے، چنانچہ فیل، دمشق وغیرہ میں بڑی جانبازی دکھائی۔

---- (بقیہ صفحہ ۱۱ پر)

حفاظتِ دین میں جماعتِ صحابہؓ سرفہرست

حضرت مولانا حبیب الرحمن عظمیٰ*

اسلام صرف چند اصول و نظریات اور علوم و افکار کا مجموعہ نہیں؛ بلکہ وہ اپنے جلو میں مکمل نظامِ عمل لے کر چلتا ہے، دینِ اسلام جہاں زندگی کے ہر شعبہ میں اصول و قواعد پیش کرتا ہے، وہیں ایک ایک جزئیہ کی عملی تشکیل بھی کرتا ہے؛ چونکہ خاتمی مرتبت، نبی رحمت ﷺ خاتمِ نبوت و رسالت ہیں اور دینِ اسلام مالکِ کائنات کا آخری پسندیدہ دین ہے؛ اس لیے یہ ضروری تھا کہ شریعتِ محمدیہ (علیٰ صاحبہا ألف ألف صلوة و سلام) کی علمی و عملی دونوں پہلوؤں سے حفاظت کی جائے اور قیامت تک ایسی جماعت کا سلسلہ جاری رہے جو شریعتِ مطہرہ کے علم و عمل کی حامل و امین اور داعی و نقیب ہو؛ چنانچہ حق تعالیٰ نے دینِ اسلام کی دونوں طرح سے حفاظت فرمائی۔

حفاظتِ دین کے ذرائع میں ”صحابہ کرام“ کی جماعت سرفہرست ہے، اس برگزیدہ جماعت نے (جسے خود رب کائنات نے پیغمبرِ اعظم ﷺ کی رفاقت و معیت کے لیے منتخب فرمایا تھا) براہِ راست صاحبِ وحی سے دین کو سیکھا پھر اس پر عمل کیا اور اپنے بعد آنے والی نسلوں تک دین کو من و عن پہنچایا، ان بزرگوں نے معلمِ انسانیت ﷺ کے زیرِ تربیت اخلاق و اعمال کو منشائے خداوندی کے مطابق درست کیا، سیرت و کردار کی پاکیزگی حاصل کی اور رضائے الہی کے لیے اپنا سب کچھ رسولِ خدا ﷺ کے قدموں پر نچھاور کر دیا۔

غرض اس پوری کائنات میں صرف اور صرف حضراتِ صحابہ رضوان اللہ علیہم کی وہ واحد مقدس جماعت ہے جن کی تعلیم و تربیت کے لیے سرورِ کائنات محمد رسول اللہ ﷺ کو معلم اور استاذ مقرر کیا گیا، اس انعام خداوندی پر وہ جس قدر بھی شکر کریں کم ہے اور جتنا بھی فخر کریں بجا ہے۔

چونکہ نبی آخر الزماں ﷺ کی علمی و عملی میراث اور آسمانی امانت ان حضرات کے سپرد کی جا رہی تھی؛ اس لیے یہ ضروری تھا کہ آنے والی نسلوں کے لیے یہ حضرات قابلِ اعتماد و استناد ہوں؛ چنانچہ قرآن و حدیث میں جگہ جگہ ان کے فضائل و مناقب بیان کیے گئے اور ان کی بے پایاں عظمتوں کو آشکارا کیا گیا، ان کے اخلاص و للہیت کی شہادت دی گئی اور انھیں بارگاہِ خداوندی سے یہ رتبہ بلند عطا ہوا کہ انھیں رسالتِ محمدی (علیٰ صاحبہا

الصَّلٰوةُ وَالسَّلَامُ) کے عادل گواہوں کی حیثیت سے دنیا کے سامنے پیش کیا گیا، فرمانِ الہی ہے:

مُحَمَّدٌ رَّسُولُ اللَّهِ، وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ، تَرَاهُمْ رُكَّعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا (الآیۃ) محمد، اللہ کے رسول ہیں اور جو ایمان والے ان کے ساتھ ہیں وہ منکرین پر سخت اور باہم شفیق ہیں، تم انھیں دیکھو گے رکوع اور سجدے میں، وہ صرف اللہ کا فضل اور اس کی رضامندی چاہتے ہیں۔

گویا یہاں محمد ﷺ اللہ کے رسول ہیں ایک دعویٰ ہے اور اس کے ثبوت میں حضراتِ صحابہؓ کی سیرت کردار کو پیش کیا گیا ہے کہ جسے نبی صادق و امین کی صداقت میں شک و شبہ ہو اُسے آپ کے رفقاء اور ساتھیوں کی پاکیزہ زندگی کا مطالعہ کر کے خود اپنے ضمیر سے یہ فیصلہ لینا چاہیے کہ جن کے صحبت یاب اور ہم نشین اس قدر بلند کردار اور پاکباز ہوں وہ خود صدق و راستی کے کس مقام بلند پر فائز ہوں گے۔

پھر نبی صادق و مصدوق ﷺ نے اپنے صحابہؓ کے بے شمار فضائل بیان فرمائے، بالخصوص خلفائے راشدین حضرت صدیق اکبر، حضرت عمر فاروق اعظم، حضرت عثمان ذوالنورین، حضرت علی مرتضیٰ رضوان اللہ علیہم اجمعین کے فضائل و مناقب سے احادیث کی کتابیں بھری ہوئی ہیں۔ الحاصل جس کثرت و شدت اور تواتر و تسلسل کے ساتھ اللہ کے رسول ﷺ نے صحابہؓ کے اوصاف و کمالات اور مزایا و خصوصیات کو بیان فرمایا ہے، اس سے واضح ہوتا ہے کہ آں حضرت ﷺ اپنی امت کے علم میں یہ بات لانا چاہتے تھے کہ میرے صحابہؓ پر بھرپور اعتماد کیا جائے اور انھیں عام افرادِ امت پر قیاس کرنے کی غلطی نہ کی جائے، ان کا تعلق و ربط براہِ راست آں حضرت ﷺ کی ذاتِ گرامی سے ہے؛ اس لیے ان کی محبت عین محبتِ رسول ﷺ ہے اور ان کے حق میں ادنیٰ لب کشائی ناقابلِ معافی جرم ہے، ارشاد ہے: اللَّهُ اللَّهُ فِي أَصْحَابِي، اللَّهُ اللَّهُ فِي أَصْحَابِي، لَا تَتَّخِذُوا هُمْ غَرْضًا مِنْ بَغْدِي، فَمَنْ أَحَبَّهُمْ فَبِحُبِّي أَحَبَّهُمْ، وَمَنْ أَبْغَضَهُمْ فَبِبُغْضِي أَبْغَضَهُمْ وَمَنْ أَدَاهُمْ فَقَدْ أَدَانِي، وَمَنْ أَدَانِي فَقَدْ أَدَى اللَّهَ وَمَنْ أَدَى اللَّهَ فَيَنْوُشِكُ أَنْ يَأْخُذَهُ (اللہ سے ڈرو، اللہ سے ڈرو میرے صحابہؓ کے بارے میں، میرے بعد انھیں ہدفِ تنقید نہ بنانا؛ کیونکہ جس نے ان سے محبت کی تو میری محبت کی بنیاد پر ان سے محبت کی اور جس نے ان سے بغض رکھا تو مجھ سے بغض رکھنے کی بناء پر ان سے بغض رکھا، جس نے ان کو ایذا دی اس نے مجھے ایذا دی اور جس نے مجھے ایذا دی، اس نے اللہ کو ایذا دی اور جس نے اللہ کو ایذا دی تو قریب ہے کہ اللہ اُسے پکڑ لے۔

اللہ کے رسول ﷺ نے اپنی امت کو پابند کیا کہ میری سنت کے ساتھ خلفائے راشدین کے طریقہ اور

راہِ عمل کو بھی لازم پکڑیں۔

الغرض کتاب و سنت کے نصوص بتا رہے ہیں کہ:

(۱) سارے صحابہؓ کو اللہ رب العزت کی دائمی رضا و خوشنودی حاصل ہے۔ (۲) جملہ صحابہؓ آپس میں برادرانہ اُلفت و محبت رکھتے تھے۔ (۳) ہر ایک صحابی کا دل ایمان و اخلاص کی الفت سے مزین اور کفر، فسق اور نافرمانی سے متفر تھا۔ (۴) حضراتِ صحابہؓ اللہ تعالیٰ کے منتخب و برگزیدہ ہیں، جماعتِ انبیاء کے علاوہ جن و بشر کا کوئی بھی فرد ان کی عظمتِ شان کو نہیں پہنچ سکتا۔ (۵) صحابہؓ کی محبت رسول اللہ صلی اللہ علیہ وسلم کی محبت اور ان سے بغض، اللہ کے رسول صلی اللہ علیہ وسلم سے بغض ہے۔ (۶) صحابہؓ کو تنقید و تنقیص کا نشانہ بنانا حرام ہے۔ (۷) امت کا سارا شرف و مجد صحابہؓ کے ساتھ وابستگی پر موقوف ہے۔

قرآن و حدیث کی ان واضح اور روشن ہدایات کے بالمقابل عصرِ حاضر کے اہل ظواہر کہتے ہیں:

(۱) امیر المؤمنین حضرت عمر بن خطابؓ جو روایت آں حضرت صلی اللہ علیہ وسلم سے بیان کریں اس میں وہ یقیناً اور قطعاً سچے ہیں؛ لیکن یہ بھی حقیقت ہے کہ روایت کی طرح ان کی درایت (فہم) ہم پر واجب التعمیل نہیں، بہت ممکن ہے کہ وہ درست نہ ہو“ (شیخ محمدی ص ۹ طبع کراچی)

اسی صفحہ پر جملہ صحابہ کرامؓ کے بارے میں اسی موقف کی وضاحت کی گئی ہے۔

(۲) صحابہؓ کی درایت معتبر نہیں (شیخ محمدی)۔ (۳) کردارِ صحابی حجت نیست اگرچہ بصحت رسد (بدور الابلہ ج ۱ ص ۲۸) صحابیؓ کا کردار اگرچہ صحیح طور پر ثابت ہو حجت و دلیل نہیں ہے۔ (۴) وَمَا هُوَ مَوْقُوفٌ عَلَى صَحَابِيٍّ اَوْ تَابِعِيٍّ لَا تَقْضُوْهُمُ بِهٖ الْحُجَّةُ (الروضة النديہ ج ۱ ص ۷۷) صحابی و تابعی کے قول سے حجت و دلیل قائم نہیں ہوگی۔ (۵) دین اسلام صرف وحی الہی کا نام ہے، یعنی قرآن مجید اور صحیح احادیث اس کے علاوہ کسی کا قول یا عمل دین اسلام نہیں ہے خواہ صحابہؓ ہوں۔ (دعوت الی الخیر ص ۳ طبع کراچی)

(۶) خطبہ جمعہ میں خلفاء کے ذکر کا التزام بدعت ہے۔ (ہدایہ المہدی ج ۱ ص ۱۱۰)

حضرت فاروقِ اعظمؓ نے ایک مجلس کی تین طلاقیں کو تین قرار دیا تھا، اس کے خلاف ایک جدید ظاہری کا تیور دیکھیے! فرماتے ہیں: (۷) پھر آپ اور ہم اُسے کیوں مانیں ہم فاروقی تو نہیں محمدی ہیں، ہم نے ان کا کلمہ تو نہیں پڑھا، آں حضرت صلی اللہ علیہ وسلم کا کلمہ پڑھا ہے (فتاویٰ ثنائیہ ج ۲ ص ۲۵۲ مطبوعہ ادارہ ترجمان السنۃ لاہور) (۸) بعض صحابہؓ فاسق تھے، جیسے ولید بن عقیبہ، معاویہ، عمرو، مغیرہ، سمرۃ (نزل الابراج ج ۳ ص ۹۴) نَعُوْذُ بِاللّٰهِ مِنْ ذٰلِكَ!

بہیں تفاوت رہ از کجاست تا بہ کجا

نشیات کا بڑھتا ہوا تباہ کن مرض اور نوجوان نسل

از قلم: مفتی احمد عبید اللہ یاسر قاسمی *

رب ذوالجلال نے نفس انسانی کو لقلعہ خلقنا الانسان فی احسن تقویٰ عہدہ ترین سانچے میں ڈھال کر جس مقصد عظیم کے لئے پیدا کیا ہے اس کی تکمیل و تتمیم کے لئے عقل و خرد، شعور و نظر، فکر و آگہی اور احساس و ذمہ داری کا درست اور معتدل رہنا بھی انتہائی اہم اور ضروری ہے، عقل و دماغ کے کمال ہی سے دنیا آج سائنس و ٹیکنالوجی کی وہ معراج طے کر رہی ہے کہ جہاں تک پہنچنے کا ماضی میں شاید کسی نے خواب تک نہ دیکھا ہوگا؛ لیکن اسکے برخلاف شعور و نظر سے محرومی اور فکر و آگہی سے غفلت انسان کو ثریا سے تحت الثریٰ تک اور عزت و عظمت سے ذلت و خواری کے بھیانک انجام تک پہنچا دیتی ہے؛ بلکہ اخلاق و شرافت کا جنازہ نکال کر انسانیت کو ہلاک کر دیتی ہے؛ یہی وجہ ہے کہ اسلام کی پاکیزہ شریعت نے عقل و خرد کو مدہوش کرنے والی نظر و فکر کو سلب کر دینے والی تمام تر چیزوں کو حرام قرار دیا ہے خواہ وہ شراب ہو یا چرس، ڈرگس ہو یا گانجا، فیون ہو یا ہیروئین تمام نشہ آور چیزوں کو اسلام نے نہ صرف حرام کہا بلکہ شرابی و مدہوش پر کوڑوں کی سخت سزا بھی عائد کی ہے۔

ہمارا ملک ہندوستان آبادی کے اعتبار سے بڑا ملک اور نوجوانوں کی کثرت کے اعتبار سے دنیا بھر میں متعارف ہے؛ قوم کی ریڑھ کی ہڈی مانی جانے والی نوجوان نسل اگر ترقی کی راہ پر گامزن ہو جائے تو اس ملک کی تقدیر سنور سکتی ہے لیکن اگر اخلاق سوز، حیا باختمہ عادات و اطوار میں مبتلا ہو جائے تو وہی قوم دنیا کے نقشے پر ذلت و رسوائی کا سبب بھی بن جاتی ہے اس وقت ہمارے ملک میں مجموعی اعتبار سے یہ خبریں سامنے آتی جا رہی ہیں کہ مسلم نوجوان خصوصاً اور برادران وطن عموماً خطرناک قسم کے ڈرگس استعمال کر رہے ہیں، کالجوں اور یونیورسٹیوں میں ٹارگٹ بنا کر ڈرگس مافیا کام کر رہے ہیں، ذہنی تناؤ اور ڈپریشن کے علاج کے نام پر ڈرگس کو فروغ دے رہے ہیں، بلکہ ناکام عاشقوں کو تلاش کر کے سکون و راحت اور لائف انجوائے کے بہانے خطرناک زہریلے ڈرگس پڑیوں انجکشن اور کپسول کے ذریعہ نوجوانوں کی رگوں میں پیوست کر رہے ہیں، بات یہیں پر ختم نہیں ہوتی بلکہ نشہ کے عادی نوجوان نشہ کی تکمیل کے لیے چوری اور ڈکیتی کر رہے ہیں، نوجوان بچیاں اپنی عصمت و

عفت کا سودا کر کے نشہ کر رہی ہیں، جس کے نتیجے میں گھرتباہ، خاندان برباد، طلاق کی شرح میں روز بروز اضافہ، بد اخلاقی اور بے راہ روی عام ہوتی چلی جا رہی ہے۔

منشیات کسے کہتے ہیں:

عربی کا ایک لفظ 'نشوة' ہے، جس کے معنی مسقی کے ہیں۔ 'نَشِيْ يَنْشِي' کا مطلب ہے مست ہونا، نشہ میں آنا۔ 'نَشِيْ مِنَ الشَّرَابِ' کا مطلب ہے: شراب سے مست ہوا۔ فارسی میں آکر یہی 'نشوہ' 'نشہ' بن گیا۔ ہر وہ چیز جو نشہ لانے والی ہو 'مُنَشِّي' (مُنُوش شِ) کہی جاتی ہے۔ 'مُنَشِّي' کی جمع 'مُنَشِّيَات' ہے۔

منشیات کی اصطلاحی تعریف

ماہرین نے منشیات کو سوئی ہوئی زندگی سے تعبیر کیا ہے لیکن "منشیات" سے مراد وہ تمام چیزیں ہیں جن سے عقل میں فتور پیدا ہوتا ہے اور فہم و شعور کی صلاحیت بری طرح متاثر ہوتی ہے۔ لفظ منشیات یا ڈرگس کا اطلاق ہر اس شے پر ہوتا ہے، جس میں کسی بھی طرح کا نشہ پایا جائے، خواہ یہ ٹھوس یا مائع کی شکل میں ہو یا قلیل و کثیر مقدار میں ہو۔ منشیات کی تعریف میں تمام وہ ممنوع دوائیں بھی آتی ہیں جنہیں نشہ کے طور پر استعمال کیا جاتا ہے۔

منشیات کی اقسام

دور حاضر میں منشیات کا استعمال بہت تیزی سے عام ہو رہا ہے دنیا بھر میں چرس، افیون، ہیروئن، بھنگ اور حبشیش سمیت منشیات کی 21 سے زائد اقسام ہیں۔ دنیا میں 62 فیصد لوگ چرس، بھنگ اور حبشیش کے عادی ہیں جبکہ باقی 20 فیصد ہیروئن، دس فیصد افیون، 20 فیصد لوگ کوکین، کپسول کرٹل اور گولیاں استعمال کرتے ہیں۔

منشیات کی بہت ساری اقسام میں گٹکا، سگریٹ، حقہ، شراب، بوٹی، حبشیش، افیون، (Marijuana) چرس، گانج، بھانگ، ہیروئن (سفید پاؤڈر)، مارفین، براؤن شوگر، ڈائی زہنم، صم بونڈ، انجکشن، کوریکس، ٹینو شربت، کوکین، پٹرول، نشہ آور گولیاں، نشہ آور پکوڑے، بھانگ کے پاڑے، کریک، گلاس، ایکسٹسی، ایمفیٹا مائنز (کرٹل میتھ یا آئس اسی کی قسمیں ہیں)، ایل ایس ڈی وغیرہ وغیرہ شامل ہیں۔

موجودہ دور میں تو مختلف کیمیکلز، ٹائر پنچر کا سولیوشن، سردی کھانسی کی دوائیوں اور اس طرح کے روزمرہ زندگی میں استعمال شدہ جس کی دسترس آسانی سے ہو، اسے بھی نشہ کے طور پر استعمال کیا جاتا ہے۔ جن میں جوتوں کی پالش، ایک فلوڈ (fluid ink)، کلر پینٹ اسپرے وغیرہ قابل ذکر ہیں۔

منشیات؛ اور ہمارا ملک

اقوام متحدہ کے دفتر برائے منشیات اور جرائم (یو این او ڈی سی) کی طرف سے جاری کردہ 2021ء ورلڈ ڈرگ رپورٹ کے مطابق گذشتہ سال کے دوران دنیا بھر میں تقریباً 275 بلین افراد نے منشیات کا استعمال کیا۔ کچھ اندازوں کے مطابق، دنیا میں منشیات کی اسمگلنگ کی تجارت 650 بلین ڈالر سے زائد تک کی ہے۔ جب کہ 36 بلین سے زائد افراد منشیات کے استعمال کی خرابی کا شکار تھے۔ منشیات کا استعمال سب سے زیادہ امریکا میں ہوتا ہے۔ اس وقت پوری دنیا میں منشیات کی سب سے زیادہ مانگ یورپ میں ہے۔

آل انڈیا انسٹی ٹیوٹ آف میڈیکل سائنس (ایمس) کے ذریعہ کئے گئے سروے کے مطابق ہمارے ملک میں تقریباً 18,50,000 انجیکشن کے ذریعے ڈرگس لیتے ہیں، قریب 460,000 بچے اور 18 لاکھ بالغ سوگھ کر نشیلی ادویات کا استعمال کرتے ہیں۔ نیشنل ڈرگ ڈیپنڈنٹ ٹریٹمنٹ سینٹر اور ایمس نے پایا کہ ہمارا ملک غیر قانونی منشیات کے ایک بڑے مرکز کے طور پر ترقی کر چکا ہے۔

گلوبل برڈن آف ڈیزیز 2017ء کے ڈاٹا سے معلوم ہوتا ہے کہ غیر قانونی منشیات نے اس سال دنیا بھر میں تقریباً 5.7 لاکھ افراد کی جان لی۔ سروے میں بتایا گیا ہے کہ ملک میں افیم کے استعمال کا پھیلاؤ عالمی اوسط سے تین گنا زیادہ ہے۔ (بہ حوالہ: منشیات کے خوفناک اثرات؛ انسانی زندگی پر)

منشیات؛ وجوہات و اسباب

ماہر منشیات ڈاکٹر ہیرالال لوہانو منشیات کے استعمال کی تین بنیادی وجوہات بیان کرتے ہیں جن میں ذہنی دباؤ، سرفہرست ہے۔ یہ دباؤ امتحان، محبت میں ناکامی، تاخیر سے شادی، نظر انداز کئے جانے، کسی کے ساتھ مقابلے اور بے روزگاری سمیت کسی بھی چیز کا ہو سکتا ہے۔

دوسری وجہ شخصیت کا عدم توازن جبکہ تیسری وجہ دوستوں کی صحبت ہے یعنی چار دوست اگر منشیات استعمال کرتے ہیں تو پانچواں دوست دباؤ میں آکر اس کا استعمال شروع کر دیتا ہے۔ ڈاکٹر لوہانو کے مطابق بعض امیر گھرانوں کے نوجوانوں میں منشیات کے استعمال کی ایک وجہ جنسی قوت میں اضافے کی خواہش بھی ہے۔

ایک سروے کے مطابق نشے کی عادت میں مبتلا ہونے کی ایک اہم وجہ والدین کی بچوں سے عدم توجہی ہے۔ چھوٹے چھوٹے بچے سگریٹ نوشی کرتے ہیں اور ان کے والدین اس امر سے بے خبر نظر آتے ہیں یہ بچے سگریٹ کے دھوئیں کے ہمراہ آگے بڑھتے ہوئے ایک ایسی راہ کے مسافر بن جاتے ہیں جو انہیں تباہی و بربادی کی منزل تک لے جاتی ہے۔ آج وہ دور نہیں جب لوگ راہ چلتے ہوئے بھی کسی بچے کو تنبیہ کر دیں تو وہ اس وقت

کے لیے ہی سہی ہاتھ سے سگریٹ پھینک دیتا تھا، آج اگر ہم کسی اپنے کو بھی کچھ کہتے ہیں تو وہ اپنی ایک غلط حرکت کے سوغد پر پیش کر دیتا ہے۔

منشیات کا حکم؛ قرآن مجید کی روشنی میں

قرآن مجید نے بھی اس زہریلے اور خطرناک مرض منشیات کے استعمال کو سخت حرام اور ناجائز قرار دیا ہے ارشاد ربانی ہے: **يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ، إِنَّمَا يُرِيدُ الشَّيْطَانُ أَنْ يُوقَعَ بَيْنَكُمْ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ، فَهَلْ أَنتُمْ مُنْتَهُونَ، وَأَطِيعُوا اللَّهَ وَأَطِيعُوا الرَّسُولَ وَاحْذَرُوا فَإِن تَوَلَّيْتُمْ فَأَعْلَوْنَا إِنَّمَا عَلَى رَسُولِنَا الْبَلَاغُ الْمُبِينُ.** (المائدہ/۹۰-۹۲)

اس آیت مبارکہ میں (۱) نشہ آور چیزوں کی حرمت کو بت پرستی کے ساتھ ذکر فرمایا گیا، گویا یہ برائی شرک کی طرح ہے۔ (۲) اسے نجاست و گندگی قرار دیا گیا۔ (۳) اسے شیطانی کام بتایا گیا۔ (۴) اس سے مکمل احتیاط کو لازم کیا گیا۔ (۵) اس سے اجتناب کو فلاح کا ذریعہ بتایا گیا۔ (۶) اس کی حرمت کا سبب واضح کیا گیا کہ اس سے باہم عداوت و نفرت پیدا ہوتی ہے۔ (۷) واضح کیا گیا کہ نشہ کا عادی بنا کر شیطان تم کو اللہ کی یاد اور نماز سے غافل کرتا ہے۔ (۸) اللہ تعالیٰ نے جھنجھوڑتے ہوئے فرمایا ہے کہ جب نشہ آور چیزوں کی لعنت اتنی خرابیوں کا مجموعہ ہے تو کیا پھر بھی تم اس سے باز نہیں آؤ گے؟ (۹) اللہ و رسول کی اطاعت فرض ہے اور اس کا تقاضا شراب و نشہ سے مکمل گریز ہے۔ (۱۰) سختی سے فرمادیا گیا کہ یہ حکم الہی ہے، اس سے اعراض کرو گے تو نتیجے کے ذمہ دار تم خود ہو گے، رسول کے ذمے حق پہنچانا ہے، وہ پہنچا چکے، ماننا تمہارے ذمے ہے نہیں مانو گے تو خود نقصان اٹھاؤ گے۔ (ماخوذ از: منشیات اور شراب ص: ۱۴)

منشیات کا حکم؛ احادیث مبارکہ کی روشنی میں

جس طرح قرآن مجید میں منشیات کی حرمت صراحتاً موجود ہے بالکل اسی طرح احادیث مبارکہ میں بھی بڑی تفصیل کے ساتھ اس کی خرابیوں اور برائیوں کو بتایا گیا، نشہ آور چیزوں کے استعمال پر پیدا ہونے والی خرابیوں کا کتب احادیث میں اس قدر تذکرہ موجود ہے کہ اس مختصر سی تحریر میں اس کو جمع کرنا ممکن بھی نہیں ہے ذیل میں چند احادیث مبارکہ میں چند خطرناک وعیدیں اور اس کے جسم و ذات اور معاشرہ پر پڑنے والے چند بدترین نقصانات کو ذکر کیا جا رہا ہے۔

(1) دس طریقوں سے (نشہ آور چیزیں) ملعون ہیں

نبی رحمت ﷺ کا ارشاد گرامی ہے: لُعِنَتِ الْخَمْرُ عَلَى عَشْرَةِ أَوْجُهٍ: بَعَيْنُهَا، وَعَاصِرُهَا، وَمُعْتَصِرُهَا، وَبَائِعُهَا، وَمُبْتَاعُهَا، وَحَامِلُهَا، وَالْمَحْمُولَةُ إِلَيْهِ، وَآكِلُ ثَمَنِهَا، وَشَارِبُهَا، وَسَاقِيهَا (ابن ماجہ/ ۳۳۸۰)

دس طریقوں سے شراب (نشہ آور چیز) کو ملعون قرار دیا گیا ہے:

- (۱) بذات خود شراب (۲) شراب بنانے والا (۳) شراب بنوانے والا (۴) شراب فروخت کرنے والا
- (۵) شراب خریدنے والا (۶) شراب اٹھا کر لے جانے والا (۷) جس کی طرف اٹھا کر شراب لے جائی جائے
- (۸) شراب کی قیمت کھانے والا (۹) شراب پینے والا (۱۰) شراب پلانے والا۔

(2) نشہ آور کی دعا مقبول نہیں

حضرت عبداللہ بن عمروؓ کی روایت ہے کہ آپ ﷺ نے فرمایا: مَنْ وَضَعَ الْخَمْرَ عَلَى كَفِّهِ لَمْ تُقْبَلْ لَهُ دَعْوَةٌ. (کنز العمال ۵/۱۳۸)

جو اپنے ہاتھ میں شراب (نشہ آور چیز) لیتا ہے (تاکہ اس کو پیئے) اس کی کوئی دعا قبول نہیں ہوتی۔ یہ کس قدر افسوس کا مقام ہے کہ نشہ آور اللہ تعالیٰ سے اس قدر دور ہو جاتا ہے کہ اس کی دعا بھی قبول نہیں ہوتی، دعاؤں کا قبول نہ ہونا ہی ایک بڑی نحوست اور عذابِ الہی ہے جس کا نشہ آور نقصان بھگتا ہے

(3) نبی رحمت ﷺ کی زبانی نشہ آور کا ایک سنگین واقعہ

آپ ﷺ نے نشہ سے متعلق ایک واقعہ بھی بیان فرمایا کہ ایک خوبصورت عورت نے اپنے پاس شراب رکھی اور ایک بچہ کو رکھا اور ایک شخص کو مجبور کیا کہ وہ تین میں سے ایک برائی کم سے کم ضرور کرے، یا تو وہ اس عورت کے ساتھ بدکاری کرے، یا اس بچہ کو قتل کر دے، یا شراب پیئے، اس شخص نے سوچا کہ شراب پینا ان تینوں میں کمتر ہے؛ چنانچہ اس نے شراب پی لی؛ لیکن اس شراب نے بالآخر یہ دونوں گناہ بھی اس سے کرا لئے۔ (نسائی: ۵۶۶۶)

اس واقعہ سے معلوم ہوتا ہے کہ منشیات کا استعمال زنا بدکاری اور چوری و ڈکیتی اور قتل و غارت گری سے بھی بڑھ کر ہے، انہیں خطرناک ہمہ جہت نقصانات کے پیش نظر متعدد اہل علم کا یہ قول منقول ہے: لَأَنْ أَرَى ابْنِي يَزْنِي أَوْ يَسْرِقُ أَحَبُّ إِلَيَّ مِنْ أَنْ يَسْكَرَ، يَأْتِي عَلَيْهِ وَقْتُ لَا يَعْرِفُ اللَّهُ فِيهِ (نصرة العیلم/ ۸: ۴۷، ۱۰)

میری اولاد نہ نایا چوری کا جرم کرے، یہ اس کی بہ نسبت بہتر ہے کہ وہ نشہ کی لعنت میں مبتلا ہو جائے اور اس کے روز و شب میں ایسا وقت بھی آئے کہ وہ اللہ کی معرفت سے محروم رہے۔

شراب و منشیات کی لعنت؛ اور اس کے نقصانات

منشیات کی عادت انسان کو (1) دین و مذہب سے بے گانہ کر دیتی ہے، اور دین کو بے حد نقصان پہنچاتی ہے۔ (2) جسم و صحت اور قوت کو ناقابل تلافی ضرر پہنچاتی ہے۔ (3) والدین کو اولاد کی صحیح تربیت سے محروم کر دیتی ہے۔ (4) عزت نفس کو تار تار کر دیتی ہے۔ (5) خاندانی نظام کو بکھیر دیتی ہے۔ (6) اخلاق و کردار کو بگاڑ دیتی ہے۔ (7) عقل و شعور سے بے گانہ کر دیتی ہے۔ (8) انسان کو شیطان کا آلہ کار بنا کر اللہ کی رحمت سے دور کر دیتی ہے۔ (9) انسان کو ذلت و رسوائی کے تاریک غار میں دھکیل دیتی ہے۔ (10) مالی اعتبار سے انسان کو مفلوک الحال بنا دیتی ہے۔ (11) عبادت سے غافل اور معاصی کا عادی بنا دیتی ہے۔ (12) پوری زندگی کو بے سکونی اور بے چینی کی نذر کر دیتی ہے۔

مسلمانوں کے لئے منشیات اور اس جیسی دیگر ایسی ممنوعہ و حرام اشیاء جن کے استعمال کرنے سے عقل میں فتنہ پیدا ہو سکے، اس کی خرید و فروخت، اس کا استعمال، اس کی کاشت، اس کا کاروبار کرنا، اس کو ایک جگہ سے دوسری جگہ لینا، یا کسی اور طریقہ سے اس کا ناپاک کاروبار کے ساتھ منسلک ہونا حرام قرار دیا گیا ہے۔

اسلام اپنے ماننے والوں کو پاکیزگی، عفت و پاکدامنی، شرم و حیا اور راست گوئی و راست بازی جیسی اعلیٰ صفات سے متصف اور مزین دیکھنا چاہتا ہے۔ اس کے مقابلہ میں قبیح و حرام، ناپاک، بے حیائی، بے عقلی، بدگوئی اور بے راہ روی جیسی رذیل و ملعون عادات سے بچنے کا حکم اور امر کرتا ہے۔

لہذا اپنی فکر اور اپنے اہل و عیال کی فکر کر کے بدکاری پھیلانے والی اس نشیلی ادویات سے معاشرے کو بچائیں۔ منشیات کے استعمال کے بڑھتے ہوئے اعداد و شمار سماج کے لئے یقیناً لمحہ فکر یہ ہیں یہ چنگاری رفتہ رفتہ ہر گھر کو متاثر کئے بغیر نہیں چھوڑے گی کیونکہ منشیات کے اس دلدل میں بھی گرفتار ہونا کوئی بعید نہیں ہے۔ کہتے ہیں گھر کے باہر اگر کچرے کا انبار لگ جائے تو اس کی صفائی پر توجہ دینی چاہیے کیونکہ اگر ایسا نہ کیا تو کچرا اگر گھر میں نہ آسکا تو اس کی تعفن زدہ بدبو گھر کو برباد کر دے گی۔

خدا پوری ملت کی نئی نسل کو اس قبیح عادت سے محفوظ فرمائے۔ آمین ثم آمین یا رب العالمین

مسلم پرسنل لا اور یونیفارم سول کوڈ کے درمیان نسبت

از: مفتی محمد سلمان قاسمی محبوب نگر*

شریعت اسلامیہ فطرت انسانی کے بالکل عین موافق ہے کیونکہ اسی فطرت پر قدرت نے نوع انسانی کو وجود بخشا ہے، اللہ پاک کا ارشاد ہے: "فَطَوَّرَتِ اللّٰهُ الَّتِي فَطَرَ النَّاسَ عَلَيْهَا (الروم: ۳) ترجمہ: (یہ) اللہ کی پیدا کی ہوئی فطرت (ہے) جس پر اس نے لوگوں کو پیدا کیا۔ اور آپ علیہ السلام کا فرمان ہے: مامن مولود الا یولد علی الفطرۃ (صحیحین) ترجمہ: ہر پیدا ہونے والا فطرت (یعنی قبولیت اسلام کی صلاحیت) پر پیدا ہوتا ہے، یعنی انسان کو جس مذاق و مزاج پر پیدا کیا گیا اور خلقاً و طبعاً جو صلاحیت اس کے اندر رکھی گئی ہے وہ اسلام کی دولت ہے، جب اسلامی جبلت پر ہی انسان کی پیدائش ہوئی تو مطلب یہ ہوا کہ اسلام کے تمام قوانین و فرامین اور انسانی طبائع و خصائص کے درمیان کلی توافق اور صد فیصد ہم آہنگی ہے، اور اسی قانون کے مطابق اس کی نشوونما ہونی چاہیے، اسلام کے معنی دراصل خود سپردگی اور باری تعالیٰ کے احکامات کے آگے سر نہڑ ہو جانے کے ہیں، اسی قانون کی اتباع اور اس کے مطابق اپنی زندگی گزارنے کو اہل اسلام کی اصطلاح میں دین و شریعت اور اہلیان ہند کے جمہوری عرف میں مسلم پرسنل لایا اسلامک لاکہا جاتا ہے۔

پرسنل لا بورڈ کا قیام اور پس منظر:

یہ بات ہمارے علم میں ہے کہ ہندوستان ایک جمہوری ملک ہے، جمہوری ممالک کے نظام بود و باش کی نوعیت یہ ہوتی ہے کہ وہاں کے باشندوں کو مذہبی اعتبار سے مکمل آزادی اور مذہبی تشخصات و رسومات کے مطابق زندگی گزارنے کا قانونی طور پر پورا اختیار حاصل ہوتا ہے، لیکن 1972ء میں تبنیت (Adopted children) کے مسئلے کو لے کر ایک بل پیش ہوا تو اس وقت کے وزیر قانون H.R گوکھلے نے یونیفارم سول کوڈ کے تین تمام مذاہب کے لوگوں کو اس بل پر یکساں طور پر عمل کروانے کا منصوبہ بنایا، اس سے مسلم حلقہ میں بڑی سراسیمگی و انتشار برپا ہو گیا، کیوں کہ بل میں جو تجویزات درج تھیں وہ اسلامی قانون سے بالکل متصادم تھیں، تو ایسے نازک وقت میں حضرت مولانا منت اللہ رحمانی صاحب رحمہ اللہ کی تحریک پر مہتمم دارالعلوم دیوبند

حضرت مولانا قاری محمد طیب صاحب نور اللہ مرقدہ نے اس وقت کے متفکر علماء و قومی قائدین کو یکجا کر کے ایک میٹنگ کی، بعدہ 27-28 دسمبر 1972 میں تمام مکاتب فکر کی عوام و علماء کو جوڑ کر ممبئی شہر میں ایک عظیم الشان اجلاس منعقد ہوا، جلسے میں دیے گئے بیانات و خطابات کے پیش نظر سب لوگوں نے مسلم پرسنل لا کے قیام پر اتفاق رائے کا اظہار کیا، چنانچہ 7 اپریل 1973 کو ہمارے اس تاریخی شہر حیدر آباد میں بورڈ کی باضابطہ طور پر بنانا و تاسیس عمل میں آئی اور مہتمم دارالعلوم دیوبند حضرت مولانا قاری محمد طیب صاحب کا بطور صدر اور حضرت مولانا منت اللہ رحمانی صاحب کا بطور معتمد عمومی انتخاب عمل میں آیا۔

مسلم پرسنل لا بورڈ اہداف و مقاصد:

مسلم پرسنل لا کا دائرہ کار کیا ہے، اور وہ کن کن باتوں کا احاطہ کیا ہوا ہے؟ اس سلسلے میں لکھے گئے تعارفی کتا پچوں کے مطابق وہ درج ذیل امور ہیں:

۱۔ مسلمانوں کو پرسنل لا کے بارے میں باشعور رکھنا، نیز پارلیمنٹ اور صوبائی مجالس قانون ساز اور عدلیہ میں زیر بحث آنے والے ایسے تمام قوانین کی تشریح پر نظر رکھنا جن کا تعلق براہ راست یا بالواسطہ مسلم پرسنل لا سے ہو۔

۲۔ محضن لا کا جائزہ لینا اور مختلف دبستان فقہ سے استفادہ کرتے ہوئے مناسب حدود میں واقعی دشواریوں کو ماہرین و علماء کے باہمی مشورے سے حل کرنا۔

۳۔ مسلمانوں کو عائلی و معاشرتی زندگی کے بارے میں شرعی احکام، حقوق و فرائض سے واقف کرانا، اس سلسلے میں ضروری لٹریچر کی اشاعت نیز مختلف مکاتب فکر کے درمیان اتحاد و اتفاق کو پروان چڑھانا۔

(ہندوستان میں پرسنل لا، مختصر تاریخی پس منظر)

اسلامک لائی حقیقت:

یہاں اس لطیف نکتہ کو بھی ملحوظ رکھا جائے کہ قوم مسلم کا بحیثیت قوم اصلاً کوئی قانون نہیں ہے، بلکہ قانون دراصل ہم سب کے خالق اللہ تبارک و تعالیٰ کا ہے، اور اللہ تعالیٰ نے اس قانون کو بہ واسطہ رسول صلی اللہ علیہ وسلم سارے انسانوں کی رہبری کے لیے بھیجا ہے، قرآن پاک میں صراحتاً اس کی شہادت موجود ہے "انہی رسول اللہ الیکم جمیعاً" (اعراف: ۱۵۸) میں تم سب کی طرف بطور پیغمبر مبعوث ہوا ہوں، نیز آپ علیہ السلام نے خود بھی ارشاد فرمایا ہے "وَبُعِثْتُ إِلَى النَّاسِ عَامَةً" (بخاری و مسلم) جب یہ قانون خالق کائنات حق تعالیٰ کا بنایا ہوا ہے تو اس کی مخلوق کے لیے اس سے بہتر اور عمدہ کوئی اور نظام حیات نہیں ہو سکتا، لہذا اصلاً تو سبھی انسانوں کو

چاہیے کہ وہ اسی اسلامی قانون کو جس پر سب کی تخلیق ہوئی ہے، بہر و چشم قبول کریں اور اس کے مطابق زندگی گزارنے کو فطرت کی آواز پر لبیک کہنا تصور کریں، اب اگر کوئی اس قانون کو نہیں اپناتا تو وہ اس کا اپنا فیصلہ ہے، لیکن جو اس قانون پر چل رہے ہوں یا چلنا چاہتے ہوں تو ان سے تعرض کرنا اور ان کے ذاتی معاملات میں دخل اندازی سراسر ظلم، ہٹ دھرمی اور اپنے خالق سے بغاوت ہے، ایسے میں برادران وطن کا حقیقت سے لاتعلق ہو کر محض عصیت کی بنا پر مسلمانوں کے پرسنل معاملات میں دخل دینا اور پرسنل لا میں مداخلت کی کوشش عقلاً اخلاقاً قانوناً کسی بھی لحاظ سے قابلِ تحمل نہیں ہے، با این ہمہ ہندوؤں کا ایک بڑا طبقہ موقع بہ موقع اور بہانے بہانے سے خالص مسلم معاشرت سے متعلق مسائل جیسے تعدد ازدواج، تفویض طلاق و تنہیت طلاق، گوشت خوری و لاؤڈ اسپیکر پر اذان، جمع و عیدین کی نمازیں وغیرہ کے بابت زہر آلود بیانات اور نشریاتی پیغامات میں ان پر پابندی لگانے یا ان میں ترامیم کرنے کا مطالبہ کر رہا ہے، حالانکہ ان امور سے نہ ان کی کوئی ملی غرض وابستہ ہے اور نہ کوئی ذاتی مفاد، بلکہ اس کا اصل محرک اسلام اور مسلمانوں سے نفرت کے علاوہ اور کچھ نہیں ہے، بالخصوص اس وقت RSS، بھنگ دل اور وشوا ہندو پریشد جیسی تنگ نظر فرقہ پرست جماعتیں لوگوں کے ذہنوں میں نفرت و عداوت کا زہر گھول رہی ہیں اور میڈیا وغیرہ کے ذریعے بے ہنگم ان مسائل کو اٹھا کر ملک کی خوشگوار فضا کو مسموم کرنے اور پر امن ماحول کو منتشر و مشتعل کرنے کی نامشکور سعی کر رہے ہیں، ان تمام کے باوصف حکومتوں کے خاموش رہنے سے بظاہر ایسا لگتا ہے بلکہ عین ممکن ہے کہ یہی حقیقت ہو اور باب حکومت سے لے کر عدلیہ تک کے سبھی افراد درپردہ یہی چل رہا ہے ہیں کہ مسلم پرسنل لا پر یا تو پابندی عائد کر دی جائے یا کم از کم اس میں اس درجہ ترمیم کی جائے کہ مسلمانوں سے ان کے مذہبی اختیارات چھین لیے جائیں، اور وہ آزادانہ طور پر اپنے مذہبی معاملات اور دینی امور کو انجام نہ دے سکیں، اور اپنے اس اقدام سے وہ صرف اس لیے رکے ہوئے ہیں کہ ان کے ارادوں کو قانون کی بیڑیوں نے جکڑ رکھا ہے۔

یونیفارم سول کوڈ کا منصوبہ اور اس کی حقیقت:

جب ارباب اقتدار نے دیکھا کہ فی الحال ان کے منصوبوں پر عمل ملکی قانون کی بندش کی بنا پر آسان نہیں ہے تو انہوں نے یہ تدبیر اپنائی کہ یونیفارم سول کوڈ کے نام پر ایک ایسا قانون ملک میں نافذ کیا جائے جس میں نہ صرف مسلمان بلکہ تمام اہل مذاہب سے ان کے مذہبی امتیازات کو سلب کر کے سب کو ایک نظام اور طریق کا پابند کیا جاسکے، منسلب اور مذہبی ہندو تو اس پر راضی نہیں ہیں، لیکن ان کا ایک بڑا طبقہ جو اس قانون کے نفاذ کے بدترین عواقب سے ناواقف ہے اور کچھ ایسے مسلمان جن کے اذہان پر مغربی پراگندگی اور افکار پر یورپیٹ و

عقل پرستی کا بھوت سوار ہے اس بل کے پاس ہونے کی حمایت و تائید کر رہے ہیں، ان کا یہ خیال ہے کہ حالات کے تنوع اور دور جدید کے تقاضوں کے پیش نظر اسلام کے قدیم و فرسودہ قوانین پر عمل پیرا ہی کا حقیقہ ممکن نہیں ہے، نیز بعض امور کے بارے میں اسلامی قانون بہت تنگ واقع ہوا ہے؛ لہذا انسانی نفسیات اور احساسات کے پیش نظر ان احکام میں ترمیم یا اس کے متبادل کوئی ایسا نظام حیات تدوین کرنا ناگزیر ہے جس میں سماج کے تمام طبقات کو مذہبی بندشوں سے آزاد ہو کر یکساں طور پر حقوق حاصل ہوں، حالانکہ ان فاسد انخیال، کوتاہ فہم بل کہ بے عقل و بد دماغ لوگوں کو اتنا تو سوچنا چاہیے کہ حکومت جو بھی قانون پیش کرے گی وہ انسانوں کا بنایا ہوا ہوگا اور اور ناقص العقل انسان کا بنایا ہوا ادھورا قانون تا ابد اس ہمہ گیر نظام کا مساوی یا متبادل کبھی نہیں ہو سکتا جس کا قانون ساز خود ات حق جل مجدہ ہے؛ اور نہ ہی انسان اپنی عقل نارسا سے ان حقائق و حکم کا ادراک کر سکتا ہے جو خدائی قانون میں پنہاں ہیں، لہذا اسلامک لا سے ہٹ کر مسلمانوں کو یونیفارم سول کوڈ پر عمل درآمد کرنے کے لیے کہنا جمہوری نظام کی خلاف ورزی ہونے کے ساتھ ساتھ بہ جبر و اکراہ ان کو کفر و ارتداد کی آگ میں جھونکنے کے مترادف ہے، کیوں کہ اسلامک لا اور سول کوڈ میں آگ پانی جیسا تفاوت ہے، اس سلسلے میں حضرت مفتی شعیب اللہ خان صاحب دامت برکاتہم کا ایک حق نما چشم کشا اقتباس ملاحظہ فرمائیں:

"حقیقت یہ ہے کہ اسلام اور یکساں سول کوڈ کے مابین ایسا ہی تضاد ہے، جیسے ایمان و کفر میں ہے؛ کیونکہ اسلام ایک مکمل ضابطہ حیات و لائحہ عمل ہے، جس کے اپنے قوانین ہیں، اپنے اصول ہیں، اپنے ضوابط و کلیات ہیں، اور یہ سب کے سب کسی بشر و انسان کے بنائے ہوئے نہیں، بل کہ خالق بشر حضرت حق جل مجدہ کے بنائے ہوئے ہیں۔ اس لیے کہ اسلام میں حق قانون سازی صرف اور صرف اللہ تعالیٰ کو حاصل ہے: "ان الحکمہ الا للہ" کہ حکم دینے کا اختیار صرف اللہ کو حاصل ہے، کسی انسان کو یا کسی اور مخلوق کو یہ حق حاصل نہیں، خواہ نبی ہو یا ولی، عالم ہو یا فاضل، فلسفی ہو یا سائنس دان، سب اللہ کے بندے ہیں، جن کو اللہ کے لائے ہوئے قانون پر بلاچوں و چر عمل کرنا ہے، ان کو قانون بنانے کا کوئی حق نہیں، اس کے برعکس یکساں سول کوڈ جو بنے گا وہ انسانوں کی عقل و فہم، ان کے علم و تجربہ کی بنا پر تیار ہوگا، اور ظاہر ہے کہ اسلام نام ہے اللہ کے قانون کے سامنے سر تسلیم خم کرنے اور پھر اس کے مطابق زندگی بسر کرنے کا؛ اور یکساں سول کوڈ جب اللہ کے حکم کے خلاف انسانوں کا بنایا ہوا قانون ہے تو وہ اسلام کی ضد یعنی کفر ہوا، اس لیے اسلام میں اور یکساں سول کوڈ میں وہی نسبت ہے، جو ایمان اور کفر میں ہے، تو جس طرح ایک شخص کفر کو اختیار کر کے مسلمان و مومن نہیں ہو سکتا، بالکل اسی طرح یکساں سول کوڈ کو تسلیم کر کے بھی کوئی شخص دائرہ اسلام میں باقی نہیں رہ سکتا۔" (نفائس الفقہ)

آخری بات:

آج سول کوڈ کے نفاذ اور پرسنل لا میں ترمیم جیسے مدعوں کو بڑے زور و شور کے ساتھ اٹھایا جا رہا ہے اور انتہا پسند جماعتیں بڑے شد و مد کے ساتھ کوشاں ہیں کہ کسی بھی طرح یہ نظام ملک میں نافذ ہو جائے، زیر نظر مسودہ وقت کی اہم ترین ضرورت ہے نیز کچھ احباب کی خواہش بھی تھی کہ اس عنوان پر کچھ خامہ فرسائی کی جائے، لہذا قارئین حضرات سے گزارش ہے کہ وہ خود بھی اس پر لکھیں، بولیں اور قوم کے اندر یہ شعور پیدا کریں کہ ایسے ناگفتہ بہ حالات میں سبھی مسلمان خواہ وہ کسی بھی مکتب فکر سے تعلق رکھتے ہوں اپنا قومی اور ایمانی فریضہ سمجھتے ہوئے اپنے لا کے تحفظ کی خاطر ہر ممکن کوشش کریں اور سول کوڈ کی تنفیذ کے منصوبے کے آگے آہنی دیوار بن کر کھڑے ہو جائیں، الغرض پرسنل لا کے تحفظ کے تئیں سب سے بہترین اقدام اور کامیاب تدبیر وہ بات ہے جو صدرِ اول پرسنل لا بورڈ حکیم الاسلام حضرت مولانا قاری محمد طیب صاحب نور اللہ مرقدہ نے بنگلور کے ایک اجلاس کے دوران ارشاد فرمائی تھی کہ:

"آج اگر سب مل کر اس پر جمع ہو جائیں کہ پیدا ہونے سے لے کر مرنے تک جو "اسلامی معاشرت" ہے، ہم اسے قائم کر کے رہیں گے، سارے مل کر اگر عمل کریں تو عمل کے اندر خود وہ طاقت ہے کہ دوسروں کے چھکے چھوٹ جائیں گے، زبان سے بھی کہنے کی ضرورت باقی نہیں رہے گی؛ ہمارا اور آپ کا کام یہ ہے کہ ایک تو عمل درآمد ہو اس کے اوپر۔ اور ایک اس کا اعلان ہو اور اس کی پوری اطلاع دیدی جائے کہ اس قانون میں تغیر و تبدل نہیں ہو سکتا، اور نہ ہم اس کو ایک منٹ کے لئے گوارہ کر سکتے ہیں، ہماری جانیں جاسکتی ہیں، مگر اس قانون پر آج نہیں آسکتی۔"

حیا اسلام کی نظر میں

از: مولانا محمد شاہ نواز قاسمی

لغت کی کتابوں میں کسی معیوب اور ناپسندیدہ عمل کے خوف سے انسان کے اوپر طاری ہونے والی ظاہری تبدیلی کو شرم اور حیا کہا گیا ہے۔ جب کہ شریعت کی روشنی میں ایسی فطری خصلت کو کہتے ہیں جو انسان کو برے امور سے اجتناب اور حق دار کے حقوق کی ادائیگی کی داعی اور محرک ہو۔ ابن رجب حنبلی رحمہ اللہ فرماتے ہیں: حیا کی دو قسمیں ہیں: وہی اور کسی۔ وہی حیا انسان کو اللہ تعالیٰ کی طرف سے انسان کی فطرت میں ودیعت کی ہوتی ہے۔ حیا کی دوسری قسم کسی کہلاتی ہے۔ یہ صفت انسان کو اللہ تعالیٰ کی ذات و صفات کی معرفت، یقین کی مضبوطی اور اس کی شان کی بلندی کا علم حاصل کرنے سے نصیب ہوتی ہے۔ حیا کی یہ قسم ایمان کی اعلیٰ ترین صفت اور سلوک کا اونچا درجہ ہے۔

امام قرطبی رحمہ اللہ نے الحل المفہم میں لکھا ہے کہ حضور اکرم ﷺ کی ذات اطہر وہی اور کسی دونوں قسم کی حیا کا مجموعہ تھی۔ حضور ﷺ کی فطری حیا کا یہ عالم تھا کہ پردہ نشین باکرہ لڑکی سے زیادہ شرمیلے اور حیا دار تھے اور کسی حیا کا یہ مقام کہ پہاڑ کی اونچائی اس کے آگے بچ۔

شریعت کی نظر میں حیا کی نوعیتیں دو ہیں۔ حیا شرعی: جو کسی بڑے کے احترام کے پیش نظر کی جائے، یہ حیا محمود کہلاتی ہے۔ حیا غیر شرعی: جو کسی حکم شرعی کے چھوڑنے کا سبب بنے، یہ شکل مذموم اور ناپسندیدہ ہے؛ اسے باطن کی شکستگی اور نفس کی کمزوری کہنا موزوں ہوگا۔ مشہور مفسر مجاہد رحمہ اللہ کا ارشاد ہے: شرمیلا انسان علم کا اکتساب نہیں کر سکتا۔ اس سے مراد حیا غیر شرعی ہے۔ حیا کی وجہ سے امر بالمعروف اور نہی عن المنکر سے تغافل نہیں برتنا چاہیے۔ بصورت دیگر اسے نفسیاتی خوف اور بزدلی کا نام دیا جاسکتا ہے۔

حیا انسان کی فطری خوبی اور ہر خیر کی اساس ہے۔ ذیل میں حیا کے چند فضائل نقل کیے جاتے ہیں: حیا اللہ تعالیٰ کی نظر میں پسندیدہ عمل ہے۔ حضرت یعلیٰ بن امیہ رضی اللہ عنہ کہتے ہیں: رسول اللہ ﷺ نے ارشاد فرمایا: حضور ﷺ نے ایک شخص کو ننگے بدن غسل کرتے دیکھا، آپ ﷺ نے منبر پر کھڑے ہو کر اللہ تعالیٰ

کی حمد و ثنا کے بعد ارشاد فرمایا: اللہ تعالیٰ حیا دار اور پردہ کرنے والے ہیں۔ حیا اور پردہ آپ کو نہایت پسند ہیں۔ اگر کوئی غسل کرے تو اسے پردہ کرنا چاہیے۔ اس حدیث شریف میں لوگوں کو شرم اور پردہ کی ترغیب دی گئی ہے؛ کیوں کہ اللہ تعالیٰ برائیوں کو ناپسند فرماتے ہیں اور عیوب کی پردہ پوشی فرماتے ہیں؛ اس لیے بندوں کو بھی صفتِ الہی اختیار کرتے ہوئے حیا اور پردہ کا اہتمام کرنا چاہیے۔

حیا خدا تعالیٰ کے شایان شان ایک عظیم صفت:

حضرت سلمان فارسی رضی اللہ عنہ نے حضور اکرم ﷺ کا ارشاد نقل فرمایا: اللہ تعالیٰ با حیا اور سخی ہیں، جب بندہ اللہ تعالیٰ کے سامنے ہاتھ پھیلاتا ہے تو اللہ تعالیٰ کو شرم آتی ہے کہ انھیں خالی ہاتھ واپس کر دیں۔ علامہ ہر اس کہتے ہیں: حیا اللہ تعالیٰ کی ایک صفت ہے؛ مگر عام مخلوق کے وصف سے بالکل مختلف اور جدا گانہ ہے۔ اللہ تعالیٰ کی شان میں حیا کا مطلب ایسے امور کو نظر انداز کرنا ہے جو اس کی رحمت، فیاضی، عفو و درگزر کے منافی ہیں، انسان ہمہ وقت اللہ تعالیٰ کی طرف احتیاج، اپنی بے بسی اور لا چاری کے باوجود برملا نافرمانی کرتا ہے؛ مگر اللہ تعالیٰ تمام تر قدرت اور شان بے نیازی کے باوصف انسان کے عیوب کی پردہ دری سے شرم کرتے ہوئے پردہ پوشی کے وسائل مہیا فرماتے ہیں اور توبہ کے بعد بندے کو عفو و کرم کا پروانہ عطا کرتے ہیں۔

حیا ہر خیر کی بنی ہے:

حضرت عمران بن حصین رضی اللہ عنہ سے روایت ہے کہ رسول اللہ ﷺ نے ارشاد فرمایا: حیا کا انجام محض خیر اور اچھائی ہے۔

ابن بطال مالکی رحمہ اللہ فرماتے ہیں: جو انسان برائیوں اور محرمات کا ارتکاب کرتے ہوئے لوگوں سے شرم کرتا ہے، اس کا تقاضا ہے کہ ایسا شخص اپنے خالق اور پروردگار سے زیادہ شرم محسوس کرے؛ کیوں کہ اللہ تعالیٰ سے شرم کی بنا پر فرائض اور واجبات کی ادائیگی میں لا پرواہی اور معاصی کے ارتکاب سے نفرت ہوگی۔ ہر سلیم الفطرت انسان کو معلوم ہے کہ اللہ تعالیٰ ہی نفع و نقصان اور موت و حیات کے مالک ہیں؛ اس لیے انسان کو اللہ تعالیٰ سے شرم کرنی چاہیے۔

ابن رجب حنبلی رحمہ اللہ فرماتے ہیں: حیا کا انجام محمود ہے؛ کیوں کہ حیا برائیوں کو لگام دیتی ہے۔ بد اخلاقیوں سے روکتی اور حسن اخلاق کی ترغیب دیتی ہے۔ اس معنی کے اعتبار سے حیا ایمان کا وصف خاص قرار پایا۔

حیا ہر برائی کو روکنے کا ذریعہ ہے:

حضرت ابو مسعود رضی اللہ عنہ کہتے ہیں: رسول اللہ ﷺ نے ارشاد فرمایا: لوگوں کو پہلے انبیائے کرام کی

جو باتیں معلوم ہوئی ہیں، ان میں سے یہ ہے کہ اگر تم کو شرم نہ ہو تو جو چاہو کرو۔

ابن حجر عسقلانی رحمہ اللہ فرماتے ہیں: فاصنع ما شئت فعل امر کا صیغہ خبر کے معنی میں وارد ہوا ہے۔ یا فعل امر تہدید کے معنی میں شرم اور حیا کی خلاف ورزی کے انجام بد سے ڈرانے کے لیے استعمال کیا گیا ہے؛ یعنی تم جو چاہو کرو، اللہ تعالیٰ تمہیں اس پر جزا سزا دینے والے ہیں۔ یا اپنے ذریعے کیے جانے والے کاموں کو دیکھ لو، اگر شرم و حیا کے مغایر نہ ہوں، کرڈالو اور اگر شرم و حیا کے منافی ہوں، تو باز آ جاؤ۔ یا مطلب یہ ہے کہ اگر تم کو اللہ تعالیٰ سے ذرا شرم نہیں آتی ہے تو دینی معاملے میں بھی اللہ تعالیٰ سے شرم نہ کرتے ہوئے اس کو انجام دینا چاہیے اور مخلوق کے خوف کو بالکل بے خاطر میں نہیں لانا چاہیے۔ یا اس کے ذریعے انسان کو حیا کی ترغیب اور اس کی خوبیوں کی ستائش مقصود ہے۔ یعنی جب تمہاری مرضی کے مطابق ہر کام کرنا جائز نہیں ہے تو شرم اور حیا کو خیر باد کہنا بھی بہتر نہیں ہے۔

حضرت عبداللہ بن مسعود رضی اللہ عنہ کہتے ہیں کہ رسول اللہ ﷺ نے فرمایا: اللہ تعالیٰ سے اتنی حیا کرو جتنا اس کا حق ہے، ہم نے عرض کیا یا رسول اللہ! اللہ کا شکر ہے کہ ہم اس سے حیا کرتے ہیں آپ ﷺ نے فرمایا ٹھیک ہے، لیکن اس کا حق یہ ہے کہ تم اپنے سر اور جو کچھ اس میں ہے اس کی حفاظت کرو پھر پیٹ اور اس میں جو کچھ اپنے اندر جمع کیا ہوا ہے اس کی حفاظت کرو اور پھر موت اور ہڈیوں کے گل سڑ جانے کو یاد کیا کرو اور جو آخرت کی کامیابی چاہے گا وہ دنیا کی زینت کو ترک کر دے گا اور جس نے ایسا کیا اس نے اللہ سے حیا کرنے کا حق ادا کر دیا۔

تشریح: سر کی محافظت کا مطلب یہ ہے کہ سر جسے خدا نے شرف مکرمیت سے نوازا ہے خدا کے علاوہ کسی اور کے کام نہ آئے۔ سر کو جسے خدا نے انسانی تقدس عطا فرمایا ہے انسان کے ہاتھوں تراشے گئے فانی بتوں اور خود انسانوں کے سامنے سجدہ ریز کر کے ذلیل نہ کیا جائے اور لوگوں کو دکھانے کے لیے اور اپنی دینداری کا سکہ جمانے کے لیے نماز نہ پڑھی جائے۔ سر کو خدا کے علاوہ کسی دوسرے کے لیے جھکا یا نہ جائے اور سر کو ازراہ غرور و تکبر بلند نہ کیا جائے۔

"سر کے ساتھ" کی چیزوں سے مراد ہیں۔ زبان، آنکھ، اور کان اور ان چیزوں کی محافظت کا مطلب یہ ہے کہ ان اعضاء کو گناہ سے بچایا جائے، جیسے زبان کو غیبت میں مبتلا نہ کیا جائے اور نہ جھوٹ بولا جائے آنکھ سے ناحرم اور گناہ کی چیزیں نہ دیکھی جائیں اور کان سے کسی کی غیبت اور جھوٹ مثلاً کہانی وغیرہ نہ سنی جائے۔

"پیٹ کی محافظت" کا مطلب یہ ہے کہ حرام اور مشتبہ چیزیں نہ کھائی جائیں۔

”پیٹ کے ساتھ“ کی چیزوں سے جسم کے وہ حصے اور اعضاء مراد ہیں جو پیٹ سے ملے ہوئے ہیں، جیسے ستر، ہاتھ پاؤں اور دل وغیرہ، مطلب یہ ہے کہ جسم کے ان اعضاء اور حصوں کو بھی گناہ سے محفوظ رکھا جائے مثلاً ستر کو حرام کاری میں مبتلا نہ کیا جائے، گناہ و فواحش کی جگہ جیسے میلے، تماشے، ناچ گانے میں نہ جایا جائے کہ اس طرح پاؤں معصیت سے محفوظ رہیں گے ہاتھوں سے کسی کو کسی بھی طرح کی ایذا نہ پہنچائی جائے۔ جیسے نہ کسی کو مارے پیٹے، نہ کسی کا مال چوری کرے اور نہ چھین کر لے اور نہ نامحرم کو ہاتھ لگائے، اسی طرح دل کو برے عقیدوں، گندے خیالات اور خدا کے علاوہ کسی دوسرے کی یاد سے پاک رکھا جائے۔

آخر میں انسان کے جسم خاکی کے فانی ہونے کا احساس دلایا گیا ہے۔ چنانچہ فرمایا گیا ہے کہ اس بات کو کبھی نہ بھولنا چاہئے کہ آخرت کا ایک نہ ایک دن اس دنیا سے تعلق ہو جائے گا اور یہ فانی جسم خواہ کتنا ہی حسین و جمیل اور با عظمت کیوں نہ ہو قبر کی آغوش میں سلا دیا جائے گا جہاں گوشت تو گوشت ہڈیاں تک بوسیدہ و خاک ہو جائیں گی۔

پھر اس کے بعد آیت (ومن اراد الآخرة الخ) فرما کر ایک ضابطہ بیان فرمایا گیا ہے کہ جو شخص جانتا ہے کہ دنیا فانی ہے وہ دنیا اور دنیا کی لذات و خواہشات کو ترک کر دیتا ہے، نیز یہ کہ جو شخص آخرت کے ثواب اور وہاں کی ابدی نعمتوں اور سعادتوں کی خواہش رکھتا ہے وہ دنیا کی ظاہری زیب و زینت چھوڑ دیتا ہے کیوں کہ یہ دونوں چیزیں پورے کمال کے ساتھ کسی ایک شخص میں یہاں تک کہ اولیاء میں بھی جمع نہیں ہو سکتیں۔ اس حدیث کو لوگوں کے سامنے زیادہ سے زیادہ بیان کرنا، اس کی اشاعت کرنا اور اس کے مفہوم و مطالب سے عوام کو باخبر کرنا بڑی سعادت اور فضیلت کی بات ہے، چنانچہ امام نوویؒ فرماتے ہیں کہ اس حدیث کو کثرت کے ساتھ ذکر و بیان کرنا مستحب ہے۔ (مظاہر حق جدید، شرح مشکوٰۃ شریف: جلد دوم: حدیث نمبر 86)

حضرت ابو ہریرہ رضی اللہ عنہ فرماتے ہیں کہ ایک مرتبہ نبی اکرم صلی اللہ علیہ وسلم نے ارشاد فرمایا کہ حضرت موسیٰ علیہ السلام پر شرم و حیا کا بہت غلبہ تھا حتیٰ کہ وہ اپنے برہنہ حصہ پر بھی نگاہ نہیں پڑنے دیتے تھے۔ اس کے برعکس بنی اسرائیل مجمع عام میں برہنہ ہو کر غسل کرنے کے عادی تھے اس لئے وہ حضرت موسیٰ صلی اللہ علیہ وسلم کو تنگ کرتے اور ان کا مذاق اڑاتے تھے کبھی کہتے کہ ان کے خاص حصہ جسم پر برص کے داغ ہیں، کبھی کہتے کہ ان کو ادرۃ (فوطوں) کا متورم ہو کر بڑھ جانا) کا مرض ہے یا کوئی اور اسی قسم کا خراب مرض ہے تب ہی تو چھپ کر علیحدہ نہاتے ہیں، حضرت موسیٰ علیہ السلام سنتے اور خاموش رہتے آخر اللہ تعالیٰ کی یہ مرضی ہوئی کہ ان کو اس تہمت سے پاک اور بری کرے چنانچہ ایک روز وہ علیحدہ آڑ میں نہانے کی تیاری کر رہے تھے کپڑے اتار کر پتھر پر رکھ دیئے، پتھر

خدا کے حکم سے اپنی جگہ سے سرکا اور بنی اسرائیل کے مجمع میں پہنچ گیا، حضرت موسیٰ علیہ السلام گھبراہٹ اور غصہ میں اس کے پیچھے یہ کہتے ہوئے دوڑے ”ثوبی حاجر“ (اے پتھر! میرے کپڑے) پتھر جب مجمع کے سامنے ٹھہر گیا تو سب نے دیکھ لیا کہ موسیٰ علیہ السلام بیان کردہ ہر قسم کے عیب سے پاک و صاف ہیں، حضرت موسیٰ علیہ السلام پر اس اچانک واقعہ کا ایسا اثر ہوا کہ پتھر پر لاٹھی کے چند وار کیے جس سے اس پر نشان پڑ گئے۔

حضرت موسیٰ علیہ السلام ایک عظیم پیغمبر تھے، جو اللہ تعالیٰ سے براہ راست ہم کلام ہوئے۔ ایک مرتبہ سفر میں تھے گرمی کا موسم تھا پاؤں ننگے تھے۔ سفر کی تھکاوٹ اور پیدل چل چل کر پاؤں میں چھالے پڑ چکے ہیں، ذرا آرام کرنے کے لئے ایک درخت کے سائے میں بیٹھ گئے۔ کیا دیکھتے ہیں کہ کچھ فاصلے پر ایک کنواں ہے وہاں سے کچھ نوجوان اپنی بکریوں کو پانی پلا رہے ہیں اور ان سے کچھ فاصلے پر باحیاء دولڑکیاں کھڑی ہیں۔ جب آپ نے ان کو دیکھا تو حیرانگی کی انتہا نہ رہی کہ یہ دونوں لڑکیاں اس جنگل میں کیوں کھڑی ہیں اور کس کا انتظار کر رہی ہیں؟ حضرت موسیٰ علیہ السلام نے جب وجہ دریافت کی تو پتہ چلا کہ ان کا کوئی بھائی نہیں، باپ بوڑھا ہے وہ اس قابل نہیں کہ چل پھر سکے اور وہ دونوں اپنی بکریوں کو پانی پلانے کے لئے آئی ہیں کہ جب تمام لوگ اپنے جانوروں کو پانی پلا کر چلے جائیں گے تو آخر میں یہ اپنی بکریوں کو پانی پلائیں گی۔ حضرت موسیٰ علیہ السلام ان کی بات سننے کے بعد آگے بڑھے اور خود پانی کنوئیں سے نکالا اور ان کی بکریوں کو پلا دیا۔ لڑکیاں جب خلاف معمول جلدی گھر پہنچیں تو باپ نے جلدی آنے کی وجہ پوچھی تو دونوں نے باپ کو پوری حقیقت سے آگاہ کر دیا۔ باپ خود بھی پیغمبر تھے فرمایا کہ جاؤ اس نوجوان کو بلا کر لاؤ تاکہ ہم اس کو پورا پورا بدلہ دیں۔ اب ایک لڑکی جب موسیٰ علیہ السلام کو بلانے آئی تو وہ کس طرح آئی، اس کا انداز کیا تھا۔ قرآن نے اس کے چلنے کا انداز جو کہ شرم و حیا سے لبریز تھا اس طرح بیان کیا ہے:

ترجمہ: ”پھر آئی ان دونوں میں سے ایک، شرم و حیا سے چلتی ہوئی۔ وہ کہنے لگی کہ میرے والد آپ کو بلاتے ہیں تاکہ وہ بدلہ دے جو آپ نے ہمارے جانوروں کو پانی پلایا ہے۔“ (القصص: ۲۵)

حضرت شعیب علیہ السلام کی بیٹی حضرت موسیٰ علیہ السلام کو بلانے آئی۔ شرم و حیا کا دامن نہیں چھوڑا، نگاہ نیچے تھی۔ بات بھی شرما کر زیادہ کھل کر نہیں کی۔ اللہ تعالیٰ کو اس کی حیا اس قدر پسند آئی کہ اس حیا کو قرآن بنا کر حضرت محمد رسول اللہ ﷺ پر نازل کر دیا تاکہ پوری امت کی عورتوں کو پتہ چل جائے کہ جب وہ گھروں سے نکلیں تو شرم و حیا سے عاری لوگوں کی طرح گردن اٹھا کر نہ چلیں بلکہ دھیمی چال سے کہ شرافت اور حیا ان سے واضح نظر آئے۔ جس طرح شعیب علیہ السلام کی بیٹی شرم و حیا سے چلتی ہوئی آئی۔

ابوسعید خدری رضی اللہ عنہ روایت کرتے ہوئے بیان کرتے ہیں کہ رسول اللہ ﷺ پردہ دار کنواری لڑکی سے بھی زیادہ حیا دار تھے۔ جب آپ ﷺ کو کوئی بات ناپسند گزرتی، تو ہم اس ناپسندیدگی کے آثار آپ ﷺ کے چہرہ مبارک پر پہچان جاتے تھے۔ مطلب یہ ہے کہ نبی ﷺ کنواری عورت سے بھی زیادہ حیا دار تھے، جس میں سب سے زیادہ شرم و حیا ہوتی ہے؛ کیوں کہ شادی نہ ہونے کی وجہ سے وہ مردوں کے ساتھ میل جول سے دور ہوتی ہے۔ چنانچہ وہ شرم و حیا کا پیکر بن کر اپنے گھر ہی میں رہتی ہے۔ لیکن رسول اللہ ﷺ اس سے بھی زیادہ حیا دار تھے۔ تاہم نبی ﷺ کو جب کوئی ناپسندیدہ یا ایسی بات نظر آتی، جو آپ ﷺ کی طبیعت کے برخلاف ہوتی تو اس کے اثرات آپ ﷺ کے چہرہ انور پر ظاہر ہو جاتے تھے۔

حضرت انس رضی اللہ عنہ نے کہ رسول اللہ ﷺ نے زینب بنت جحش رضی اللہ عنہا سے نکاح کے بعد (بطور ولیمہ) گوشت اور روٹی تیار کروائی اور مجھے کھانے پر لوگوں کو بلانے کے لیے بھیجا، پھر کچھ لوگ آئے اور کھا کر واپس چلے گئے۔ پھر دوسرے لوگ آئے اور کھا کر واپس چلے، میں بلاتا رہا۔ آخر جب کوئی باقی نہیں رہا تو میں نے عرض کیا: اے اللہ کے نبی! اب تو کوئی باقی نہیں رہا جس کو میں دعوت دوں تو آپ ﷺ نے فرمایا کہ اب دسترخوان اٹھا لو لیکن تین اشخاص گھر میں باتیں کرتے رہے۔ نبی کریم ﷺ باہر نکل آئے اور عائشہ رضی اللہ عنہا کے حجرہ کے سامنے جا کر فرمایا: السلام علیکم اہل البیت ورحمۃ اللہ۔ انہوں نے کہا علیک السلام ورحمۃ اللہ، اپنی اہل کو آپ نے کیسا پایا؟ اللہ برکت عطا فرمائے۔ نبی کریم ﷺ اسی طرح تمام ازواج مطہرات کے حجرہ کے سامنے گئے اور جس طرح عائشہ رضی اللہ عنہا سے فرمایا تھا اس طرح سب سے فرمایا اور انہوں نے بھی عائشہ رضی اللہ عنہا کی طرح جواب دیا۔ اس کے بعد نبی کریم ﷺ واپس تشریف لائے تو وہ تین آدمی اب بھی گھر میں بیٹھے باتیں کر رہے تھے۔ نبی کریم ﷺ بہت زیادہ حیا دار تھے، آپ (یہ دیکھ کر کہ لوگ اب بھی بیٹھے ہوئے ہیں) عائشہ رضی اللہ عنہا کے حجرہ کی طرف پھر چلے گئے، مجھے یاد نہیں کہ اس کے بعد میں نے یا کسی اور نے آپ کو جا کر خبر کی کہ اب وہ تینوں آدمی روانہ ہو چکے ہیں۔ پھر نبی کریم ﷺ اب واپس تشریف لائے اور پاؤں چوکھٹ پر رکھا۔ ابھی آپ کا ایک پاؤں اندر تھا اور ایک پاؤں باہر کہ آپ نے پردہ گرالیا اور پردہ کی آیت نازل ہوئی۔

اے ایمان والو! نبی کے گھروں میں مت جایا کرو۔ سوائے اس وقت کے جب تمہیں کھانے کے لیے (آنے کی) اجازت دی جائے، ایسے طور پر کہ اس کی تیاری کے منتظر نہ بیٹھے رہو، البتہ جب تم کو بلایا جائے تب جایا کرو۔ پھر جب کھانا کھا چکو تو اٹھ کر چلے جایا کرو اور وہاں باتوں میں جی لگا کر مت بیٹھے رہا کرو۔ اس بات

سے نبی کو تکلیف ہوتی ہے سودہ تمہارا لحاظ کرتے ہیں اور اللہ صاف بات کہنے سے (کسی کا) لحاظ نہیں کرتا اور جب تم ان (رسول کی ازواج) سے کوئی چیز مانگو تو ان سے پردے کے باہر سے مانگا کرو، یہ تمہارے اور ان کے دلوں کے پاک رہنے کا عمدہ ذریعہ ہے اور تمہیں جائز نہیں کہ تم رسول اللہ کو (کسی طرح بھی) تکلیف پہنچاؤ اور نہ یہ کہ آپ کے بعد آپ کی بیویوں سے کبھی بھی نکاح کرو، بے شک یہ اللہ کے نزدیک بہت بڑی بات ہے۔

ام المؤمنین حضرت عائشہ بیان کرتی ہیں: (ایک دن) رسول کریم ﷺ اپنے گھر میں اپنی رانیں یا پنڈلیاں کھولے ہوئے لیٹے تھے کہ حضرت ابوبکرؓ نے حاضری کی اجازت چاہی، آپ ﷺ نے انہیں اندر بلا لیا اور اسی حالت میں لیٹے رہے، حضرت ابوبکرؓ (کچھ دیر تک بیٹھے) آپ ﷺ سے باتیں کرتے رہے پھر حضرت عمرؓ نے حاضری کی اجازت چاہی، آپ ﷺ نے انہیں اندر بلا لیا اور اسی طرح لیٹے رہے حضرت عمرؓ (بھی کچھ دیر تک بیٹھے) آپ ﷺ سے باتیں کرتے رہے اور پھر جب حضرت عثمانؓ نے حاضری کی اجازت چاہی (اور اجازت ملنے پر اندر داخل ہوئے) تو رسول کریم ﷺ اٹھ کر بیٹھ گئے اور کپڑوں کو درست کر لیا (یعنی رانیں یا پنڈلیاں ڈھک لیں) جب حضرت عثمانؓ (اور خدمت اقدس میں حاضر دوسرے لوگ) چلے گئے تو حضرت عائشہؓ نے عرض کیا کہ حضرت ابوبکرؓ اندر آئے تو آپ نے نہ جنبش کی اور نہ ان کی پرواہ کی، (بلکہ اسی طرح لیٹے رہے اور اپنے کپڑے بھی درست نہیں کئے) اسی طرح حضرت عمرؓ اندر آئے تو آپ ﷺ نے اس وقت بھی نہ حرکت کی اور نہ ان کی پرواہ کی، مگر جب حضرت عثمانؓ اندر داخل ہوئے تو آپ فوراً اٹھ کر بیٹھ گئے اور اپنے کپڑے درست کر لئے آنحضرت ﷺ نے فرمایا: کیا میں اس شخص سے حیا نہ کروں جس سے فرشتے حیا کرتے ہیں۔ اور ایک روایت میں یہ الفاظ ہیں کہ آپ نے فرمایا حقیقت یہ ہے کہ عثمانؓ بہت حیا دار آدمی ہیں میں نے محسوس کیا کہ اگر میں نے عثمانؓ کو اسی حالت میں بلا لیا (کہ میری رانیں یا پنڈلی کھلی ہوئی ہوں) تو وہ مجھ سے اپنا مقصد پورا نہیں کریں گے یعنی اگر وہ مجھ کو اس حالت میں دیکھیں گے تو غلبہ ادب اور شرم و حیا سے میرے پاس نہیں بیٹھیں گے اور جس مقصد سے یہاں آئے ہیں اس کو پورا کئے بغیر واپس چلے جائیں گے۔

حضرت عائشہ رضی اللہ عنہا سے روایت ہے، فرماتی ہیں کہ میرے گھر کے جس کمرے میں رسول اللہ ﷺ اور میرے والد (حضرت ابوبکر صدیق رضی اللہ عنہ) کی قبریں تھیں میں وہاں اپنے سر پر دوپٹہ نہ ہونے کی حالت میں بھی چلی جاتی تھی کیوں کہ میں سمجھتی تھی کہ یہاں صرف میرے شوہر اور میرے والد ہی تو ہیں، لیکن جب حضرت عمر رضی اللہ عنہ کی بھی وہاں تدفین ہوئی تو بخدا حضرت عمر رضی اللہ عنہ سے حیا کی وجہ سے میں جب بھی اس کمرے میں گئی تو اپنی چادر اچھی طرح لپیٹ کر ہی گئی۔

صحیح بخاری میں خود حضرت اسماء رضی اللہ عنہا سے روایت ہے: ”زبیر نے مجھ سے نکاح کیا، اس وقت ان کے پاس نہ تو زمین تھی نہ غلام، نہ کچھ اور سوائے ایک اونٹ اور ایک گھوڑے کے۔ میں ان کے گھوڑے کو دانہ کھلاتی تھی، پانی بھرتی تھی، ڈول سیتی تھی، آٹا گوندھتی تھی۔ انصار کی کچھ عورتیں جو میری ہمسایہ تھیں، روٹی پکادیتی تھیں، وہ عورتیں مخلص تھیں، میں زبیر کی زمین سے جو انہیں حضور ﷺ نے عطا فرمائی تھی، سرپر گٹھلیاں رکھ کر لاتی تھی۔ یہ زمین میرے گھر سے تین فرسخ کی مسافت پر تھی۔“

اسی زمانے میں ایک دن حضرت اسماء رضی اللہ عنہا کھجور کی گٹھلیوں کا گٹھا سرپر لادے چلی آرہی تھیں کہ راستے میں رسول کریم ﷺ کچھ اصحاب کے ہمراہ مل گئے۔ حضور ﷺ نے اپنے اونٹ کو بٹھایا اور چاہا کہ اسماء رضی اللہ عنہا اس پر سوار ہو جائیں لیکن حضرت اسماء شرم کی وجہ سے اونٹ پر نہ بیٹھیں اور گھر پہنچ کر حضرت زبیر رضی اللہ عنہ سے سارا واقعہ بیان کیا۔ انہوں نے کہا: ”سبحان اللہ! سرپر بوجھ لادنے سے شرم نہیں آئی لیکن رسول اللہ ﷺ کے اونٹ پر بیٹھنے میں شرم مانع ہوئی۔“ کچھ عرصہ بعد حضرت ابوبکر صدیق رضی اللہ عنہ نے حضرت اسماء اور حضرت زبیر رضی اللہ عنہ کو ایک غلام عطا کیا جس نے گھوڑے اور اونٹ کی نگہداشت سنبھال لی اور حضرت اسماء رضی اللہ عنہا کی مصیبت کچھ کم ہوئی۔

حضرت عمر بن عبد العزیز رحمہ اللہ کی رحلت کا واقعہ

حضرت عمر بن عبد العزیزؓ پر جب نزع طاری ہوا؛ تو آپ نے کہا کہ مجھے بٹھادو، جب بٹھادیئے گئے، تو اللہ تعالیٰ سے کہنے لگے: اے اللہ! میں وہ ہوں کہ آپ نے حکم دیا تو تصور کر دیا اور آپ نے منع کیا تو نافرمانی کی، پھر کلمہ طیبہ پڑھا اور آسمان کی جانب گھور گھور کر دیکھنے لگے، لوگوں نے عرض کیا کہ اے امیر المؤمنین! آپ آسمان کی جانب گھور گھور کر دیکھ رہے ہیں؟ تو فرمایا کہ میں کچھ ایسے لوگوں کو دیکھ رہا ہوں، جو نہ انسان ہیں نہ جنات اور کہا کہ ان صورتوں کو مر جبا ہو، جو نہ جن ہیں نہ انسان ہیں۔ پھر سورہ قصص کی یہ آیت تلاوت فرمائی: تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فَسَادًا وَالْعَاقِبَةُ لِلْمُتَّقِينَ۔ ترجمہ: یہ آخرت کا گھر ہے ہم یہ ان لوگوں کو عطا کریں گے جو زمین میں نہ اپنی بڑائی چاہتے ہوں اور نہ بگاڑ پیدا کرنا اور (اللہ کی نافرمانی سے) بچنے والوں ہی کے لئے بہتر انجام ہے۔

پھر آپ کی آواز پست ہو گئی، دیکھا تو روح قبض ہو چکی تھی۔ (تاریخ الاسلام للذہبی: ۷/ ۲۰۴)

ہم مسلمان نکاح کیسے کریں؟

از: مفتی محمد ابراہیم قاسمی حسامی *

اسلام دراصل اللہ کی مکمل اطاعت کا نام ہے۔ اسلامی شریعت کا مقصد انسان کی فلاح و بہبود ہے۔ وہ زندگی کے تمام امور و مسائل میں رہنمائی کر کے انسان کو شریعت اسلامی کا پابند بنانا چاہتی ہے۔ زیر نظر مضمون میں شادی بیاہ کے مسائل پر روشنی ڈالی جا رہی ہے تاکہ غیر اسلامی اور جاہلانہ رسوم و رواج سے بچا جاسکے۔ شادی بیاہ میں رشتہ کا انتخاب بڑی اہمیت رکھتا ہے۔ اس سلسلے میں شریعت کی کیا رہنمائی ہے؟

رشتوں کا معیار

نبی کریم ﷺ نے ارشاد فرمایا: ”عورتوں سے چار باتوں کے پیش نظر نکاح کیا جاسکتا ہے۔ اس کے مال کے پیش نظر، اس کے حسب (خاندان) کے باعث، اس کے حسن کی خاطر اور دینداری کے باعث۔ تیرے دونوں ہاتھ خاک آلود ہوں (یہ جملہ کبھی تعجب اور کبھی تنبیہ وغیرہ کے لئے بولا جاتا ہے) تجھے تو دین دار عورت حاصل کرنا چاہئے“ (بخاری) دوسری جگہ ارشاد ہے: تم ان سے دین کی بنیاد پر شادی کرو۔ کیونکہ ایک کالی کلوٹی کم عقل والی لونڈی بھی اگر دین دار ہو تو وہ دوسری عورتوں سے افضل ہے۔ (حدیث) مزید ایک جگہ فرمایا: ”دنیا کی حیثیت ایک متاع ہے اور متاع دنیا میں بہترین چیز نیک عورت ہے۔“ (بہ روایت عبد اللہ بن عمر رضی اللہ تعالیٰ عنہ، مسلم) دراصل دین کا علم اور اس پر عمل بہت بڑی دولت ہے۔ زندگی کو پر لطف و پرسکون بنانے اور اطمینان قلب حاصل کرنے کے لئے دین داری ہی بہتر اور ضروری ہے۔

نکاح کی اہمیت

حضرت ابو ایوب انصاری رضی اللہ عنہ سے روایت ہے کہ نبی ﷺ نے ارشاد فرمایا: ”جس شخص نے میری سنت کو راہ زندگی بنالیا پس وہ مجھ سے ہے اور میری سنت نکاح ہے۔“ (حدیث) حضور ﷺ نے فرمایا: ”اے علی! تین کام ہیں جن میں جلدی کرنا چاہئے۔ ایک نماز جب اس کا وقت آجائے۔ دوسرے جنازہ

جب کہ وہ تیار ہو جائے۔ تیسرے بن بیابن عورت کا نکاح جب کہ اس کا مناسب رشتہ مل جائے۔“ (ترمذی۔ حاکم) رشتہ کے طے ہونے ہی کو منگنی کہا جاتا ہے۔ لیکن رشتہ طے ہو جانے کے بعد جاہلانہ غیر اسلامی رسوم و رواج کا ایسا سلسلہ چلتا ہے کہ رسم و رواج کی پیروی میں لوگ شیطان کو بھی شرمادیتے ہیں۔ دراصل اہل ایمان کو مندرجہ بالا تعلیمات کے مطابق اسلامی احکام کی پابندی کرتے ہوئے رسم و رواج سے پرہیز کرنا چاہئے۔

نکاح کے اصول و ضوابط

نکاح، اسلامی معاشرتی نظام کا ایک اہم رکن ہے جو زوجین کو حلال طریقے سے ازدواجی رشتے میں باہم منسلک کرتا ہے اعتدال کی حالت میں نکاح کرنا سنت ہے؛ کیوں کہ حدیث میں ہے: النکاح من سنتی فقہا کرام نے حالات کے اعتبار سے نکاح کرنے اور نہ کرنے کے احکام بیان کیے ہیں، جو درج ذیل ہیں:

فرض: اگر شہوت بہت زیادہ ہو جاتی کہ نکاح نہ کرنے کی صورت میں گناہ کر لینے کا یقین ہو، مہر اور نان و نفقہ ادا کر سکتا ہو، نیز بیوی پر ظلم و ستم کرنے کا خوف نہ ہو، تو ایسی صورت میں نکاح کر لینا فرض ہے۔

واجب: نکاح کرنے کا تقاضہ ہو، نکاح نہ کرنے کی صورت میں گناہ میں پڑنے کا اندیشہ ہو، مہر اور نان و نفقہ ادا کر سکتا ہو نیز بیوی پر ظلم و ستم کرنے کا خوف نہ ہو، تو ایسی صورت میں نکاح کر لینا واجب ہے۔

سنت مؤکدہ: عام حالات میں یعنی مالی اور جسمانی حالت اچھی ہو، بیوی کے حقوق کو ادا کر سکتا ہو، بیوی پر ظلم و ستم کرنے کا خوف نہ ہو تو نکاح کرنا سنت مؤکدہ ہے۔

مکروہ تحریمی: اگر نکاح کرنے کے بعد بیوی کے مالی یا صنفی حقوق ادا نہ کرنے کا اندیشہ ہو تو نکاح کرنا مکروہ تحریمی ہے۔

حرام: اگر نکاح کرنے کے بعد بیوی کے مالی یا صنفی حقوق ادا نہ کرنے کا یا عورت پر ظلم کرنے کا یقین ہو؛ یا نکاح کرنے کا مقصد بیوی پر ظلم کرنا ہو تو پھر نکاح کرنا حرام ہے۔

(الحر المرقوم ۳/۸۴، الدر المختار علی رد المحتار: ۶/۳، فتاویٰ محمودیہ ۱۰/۲۷۷ پاکستان)

نکاح کرنے کے یہ درجات جس طرح مردوں کے لیے ہیں، اسی طرح عورتوں کے لیے بھی ہیں۔ نکاح میں لڑکے کے اوپر مہر، ولیمہ مسنونہ اور مستقل طو پر بیوی کے نان و نفقہ کے اخراجات کے علاوہ کوئی مالی ذمہ داری نہیں ہے؛ اس لیے صرف اس وجہ سے کہ ابھی زیادہ روپیہ پیسہ نہیں ہے، یا ولیمہ میں بھاری بھر کم خرچہ کرنے کی استطاعت نہیں ہے، نکاح نہ کرنا یا نکاح کو موخر کرنا درست نہیں ہے؛ بلکہ اگر نکاح کرنے کی ضرورت ہو تو ایسی

صورت میں سخت گناہ ہوگا اور اپنے ذہن اور جسم و روح کے ساتھ نا انصافی بھی ہوگی۔ جہیز کا مطالبہ کرنا لڑکے کا یا اس کے گھر والوں کی طرف سے کسی کا لڑکی سے یا اس کے گھر والوں میں سے کسی سے کسی بھی سامان کا یا کھانے کی دعوت کا صراحت کے ساتھ یا اشارہ و کنایہ میں یا رسم و رواج کی بنیاد پر مطالبہ کرنا جائز نہیں، سخت گناہ کی بات ہے اور مرد کی غیرت کے خلاف ہے۔ کپڑے، زیورات، اور گھریلو ساز و سامان کا انتظام کرنا سب مرد کے ذمہ ہے۔ اگر لڑکی والے مطالبہ کے بغیر مگر رسم و رواج یا سماج کے دباؤ میں آ کر کچھ دے تو بھی لینا نہیں چاہیے۔ نبی کریم ﷺ نے ارشاد فرمایا: لَا يَحِلُّ مَالٌ رَجُلٍ مُسْلِمٍ لِأَخِيهِ، إِلَّا مَا أَعْطَاهُ بَطْنُ نَفْسِهِ (سنن ابکبر للبیہقی: ۱۶۷۵۶) یعنی کسی دوسرے کا مال اس کی دلی رضا مندی کے بغیر کسی کے لیے حلال نہیں۔ سماجی دباؤ میں آ کر دینے کا مطلب یہ ہے کہ دینے والا یوں سمجھے کہ ہمارے یہاں اس موقع پر فلاں چیز دینے کی رسم ہے دینا ہی پڑے گا، اگر نہیں دیں گے تو لوگ کیا کہیں گے؟ اگر لڑکی ان خود کوئی سامان اپنے میکے سے لاتی ہے تو اس پر صرف اسی لڑکی کا حق ہے۔ مرد کو اس میں اپنا حق جتنا یا بیوی کی اجازت کے بغیر اس کا استعمال کرنا صحیح نہیں ہے۔ حق مہر نکاح کی وجہ سے بیوی کا مہر واجب ہوتا ہے۔ مہر کی مقدار کم از کم دس درہم یعنی تیس گرام چھ سو اٹھارہ ملی گرام چاندی یا اس کی مالیت کا ہونا ضروری ہے۔ اس سے کم مالیت میں اگر نکاح کیا جائے مثلاً پانچ سو روپے میں یا صرف ۷۸۶ روپے میں تو نکاح تو منعقد ہو جائے گا؛ مگر دس درہم کی مقدار کا ادا کرنا واجب ہوگا؛ تاہم متوسط طبقے کے لوگوں کے لیے مہر فاطمی یعنی ایک کلو پانچ سو تیس گرام نو سو ملی گرام چاندی متعین کرنا مستحب ہے۔ دین مہر کا بعد نکاح فوراً ادا کر دینا بہتر ہے۔ اس کو موخر کرنا مناسب نہیں، علماء کرام کا مشورہ ہے کہ اس زمانہ میں سونے یا چاندی میں مہر متعین کرنا لڑکی کے حق میں مناسب ہے؛ اس لیے کہ افراط زر کے اس زمانہ میں سالوں گزرنے کے باوجود اس کی مالی حیثیت میں کمی واقع نہیں ہوتی ہے۔ دوسرے یہ کہ یہ سنت سے زیادہ قریب ہے؛ کیوں کہ دور نبوی میں عموماً سونے و چاندی سے مہر طے ہوتا تھا۔

ارکان نکاح

نکاح حرام کو حلال کرتا ہے؛ اس لیے اس کے ارکان اور شرائط کو بوقت نکاح ملحوظ رکھنا نہایت ہی ضروری ہے، ورنہ بعض دفعہ نکاح منعقد ہی نہیں ہوتا ہے اور طویل عرصہ تک لڑکا لڑکی دونوں حرام کاری کرتے رہتے ہیں۔ نکاح کے ارکان ایجاب و قبول ہیں۔ پیغام دینے اور پیش کش کرنے کو ایجاب کہتے ہیں، خواہ لڑکے کی طرف سے ہو یا لڑکی کی طرف سے اور دوسرے کی طرف سے منظور کر لینے کو قبول کہا جاتا ہے۔

ایجاب و قبول کی شرائط

پہلی شرط: ایجاب و قبول کی شرطوں میں سے ایک یہ ہے کہ ایجاب و قبول کی مجلس ایک ہو، مثلاً ایجاب جس مجلس میں ہوا اسی مجلس میں قبول ہو جائے ورنہ نکاح منعقد نہیں ہوگا، مثلاً اگر ایجاب و قبول کی جگہ بدل جائے یا کوئی ایک مجلس سے اٹھ جائے پھر قبول کرے تو نکاح منعقد نہیں ہوگا۔ (بدائع الصنائع: ۲/۲۳۲، ہندیہ: ۱/۲۶۹)

دوسری شرط: دوسری شرط یہ ہے کہ: (الف) ایجاب و قبول کا تلفظ کیا گیا ہو، یعنی اگر ایجاب و قبول کرنے والا بولنے پر قادر ہے اور دونوں مجلس میں موجود ہیں تو ایجاب و قبول کی منظوری زبان سے دینا ضروری ہے۔ مثلاً ایجاب یوں کرے ”میں نے آپ سے اتنے مہر کے عوض نکاح کیا“ اور قبول یوں کرے ”ہاں میں نے قبول کیا“ اگر ایجاب و قبول کے الفاظ لکھ دیے جائیں، یا صرف سر کو ہلا دیا جائے یا نکاح نامہ میں صرف دستخط کر دیے جائیں تو ان صورتوں میں نکاح منعقد نہیں ہوگا۔ (ب) اگر نکاح کرنے والوں میں سے کوئی ایک مجلس میں موجود نہ ہو، مگر اس کی طرف سے اس کا ولی جس کو اس نے نکاح کرانے کی اجازت دے رکھی ہو یا وکیل جس کو اس نے نکاح کرانے کا وکیل بنایا ہو، موجود ہو تو وہ خود اس کی طرف سے ایجاب یا قبول کرے۔ مثلاً یوں ایجاب کرے ”میں نے فلاں یا فلاںہ نکاح آپ سے اتنے مہر کے عوض کیا“ اور قبول اس طرح کرے ”ہاں میں نے فلاں یا فلاںہ کی طرف سے قبول کیا“ یا قاضی ولی اور وکیل کا ترجمان بن کر اس کی موجودگی میں ایجاب کرے تو اس سے بھی نکاح منعقد ہو جائے گا۔ (ج) اگر کوئی ولی یا وکیل بھی موجود نہ ہو تو اگر کسی ایک نے ایجاب کو لکھ کر بھیجا اور دوسرے نے جس مجلس میں اس کو ایجاب کی تحریر پہنچی اسی مجلس میں گواہوں کی موجودگی میں ایجاب کو پڑھ کر یا کسی سے پڑھوا کر زبان سے قبول کیا تو نکاح منعقد ہو جائے گا۔ (ہندیہ: ۱/۲۶۹-۲۷۰)

تیسری شرط: تیسری شرط یہ ہے کہ ایجاب و قبول کے صیغے ماضی یا حال کے ہوں، مثلاً میں نے آپ سے نکاح کیا یا نکاح کرتا ہوں کہے، اسی طرح میں نے قبول کیا یا میں قبول کرتا ہوں، یا مجھے قبول ہے وغیرہ الفاظ کہے، پس اگر مستقبل کے صیغے استعمال کیے جائیں، مثلاً یوں کہا کہ نکاح کروں گا، قبول کروں گا یا ٹھیک ہے کروں گا وغیرہ تو نکاح منعقد نہیں ہوگا۔ (الفقہ الاسلامی وادلہ: ۹/۳۵) چوتھی اور آخری شرط: چوتھی شرط یہ ہے کہ ایجاب و قبول کم از کم دو ایسے مسلمان عاقل و بالغ مرد یا ایک مرد اور دو عورتوں کی موجودگی میں ہو، جو فریقین کے ایجاب و قبول کے الفاظ کو سن سکیں؛ لہذا اگر دو گواہ نہیں ہیں یا گواہ تو ہیں، مگر مسلمان نہیں ہیں، یا صرف عورتیں ہیں، یا گواہ بالغ، اور عاقل نہیں ہیں تو نکاح منعقد ہی نہیں ہوگا۔

(....جاری)

ایک عرب مالدار عدنان خاشقچی کا عروج و زوال

از: فردوس جمال

ستر اور اسی کی دہائی میں اس کی شہرت اور دولت کا اتنا چرچا تھا کہ "شہزادیاں" اور "شہزادے" ان کے ساتھ ایک کپ کافی پینا اپنے لئے "اعزاز" سمجھتے تھے۔ وہ کینیا میں موجود اپنے وسیع و عریض فارم ہاؤس میں چھٹیاں گزار رہے تھے کہ ان کی کم سن بیٹی نے آئیسکریم اور چاکلیٹ کی خواہش کی تو انہوں نے اپنا ایک جہاز ال 747 مع عملہ پیرس بھیجا جہاں سے آئیسکریم خریدنے کے بعد جنیوا سے چاکلیٹ لیکر اسی دن جہاز واپس کینیا پہنچا اس کے ایک دن کا خرچہ 1 ملین ڈالر تھا۔ لندن، پیرس، نیویارک، سڈنی سمیت دنیا کے 12 مہنگے ترین شہروں میں اس کے لکٹری محلات تھے۔ انہیں عربی نسل گھوڑوں کا شوق تھا دنیا کے کئی ممالک میں ان کے خاص اصطل تھے۔

جب اس نے 875 ملین ڈالر اپنی امریکی بیوی کے منہ پر مارے اور اسے طلاق دی، اس کی دی ہوئی طلاق آج تک دنیا کی مہنگی ترین طلاق سمجھی جاتی ہے۔ اس کی ملکیت میں جو یاٹ تھی وہ اپنے دور کی سب سے بڑی یاٹ تھی، جو اس وقت بادشاہوں کو بھی نصیب نہ تھی، اس یاٹ میں 4 ہیلی کاپٹر ہر وقت تیار رہتے جب کہ 610 افراد پر مشتمل خدام اور عملہ تھا، وہ یاٹ بعد میں ان سے بروٹائی کے سلطان نے خریدی ان سے ہوتے ہوئے ڈوئلڈ ٹرامپ تک پہنچی، ٹرامپ نے 29 ملین ڈالر میں خریدی۔

ان کی اس یاٹ پر جیمز بانڈ سیریز کی فلموں سمیت کئی مشہور ہالی ووڈ فلمیں شوٹ کی گئیں۔ اپنی پچاسویں سالگرہ پر اس نے اسپین کے ساحل پر دنیا کی مہنگی ترین پارٹی دی جس میں دنیا کی 400 معروف شخصیات نے 5 دن تک خوب مستی کی۔ امریکی صدر چرچ ڈنکسن کی بیٹی کی ایک مسکراہٹ پر 60 ہزار پاونڈ مالیت کا طلائی ہارقربان کر دیا۔

اسلحے کا بہت بڑا سودا گر تھا ملکوں کے درمیان وہ اسلحے کی ڈیل اور معاہدے کراتا تھا، سعودی عرب اور برطانیہ کے درمیان اس نے 20 ارب ڈالر کے معاہدے کرائے۔

شراب اور شباب اس کی کمزوری تھی 4 جائز اور 8 ناجائز بیگمات اس کے عقد میں تھیں۔

یتیموں پر دستِ شفقت رکھنا، بیواؤں کا خیال، مسکینوں کی مدد، سیلاب اور زلزلوں میں انسانی ہمدردی کے تحت فلاحی کام ان سب سے اسے سخت الرجی تھی اس کا یہ جملہ مشہور تھا کہ ”آدم علیہ السلام نے اپنی اولاد کی کفالت کی ذمہ داری مجھے نہیں سونپی ہے“۔

اسی کی دہائی میں وہ 40 ارب ڈالر کے اثاثوں کا مالک تھا۔ پھر آہستہ آہستہ اللہ تعالیٰ نے اس کی رسی کھینچ لی، اب تنزل و انحطاط کی طرف اس کا سفر شروع ہوا، اربوں ڈالر کی مالیت کے ان کے ہیرے سمندر میں ڈوب گئے، کاروبار میں خسارے پہ خسارہ شروع ہوا، قرضے پہ قرضہ چڑھا، سب اثاثے فروخت کر ڈالے، ان کے دوست احباب، ان کے چاہنے والوں نے ان سے نظریں پھیر لیں، یہ ایک لمبی مدت گمنامی کے پاتال میں چلا گیا، کسی کو خبر نہ تھی کہ کہاں ہے۔

پھر ایک دن یہ لندن میں کسی سعودی تاجر کو ملا، ان کی حالت غیر ہو چکی تھی، اس تاجر سے کہا وطن واپس جانا چاہتا ہوں لیکن کرایہ نہیں، اس سعودی تاجر نے اکانومی کلاس کا ٹکٹ خرید کر اسے دیا اور یہ جملہ کہا۔
”اے عدنان! اللہ تعالیٰ نے فقیروں اور غریبوں پر مال خرچ کرنے اور صدقہ کا حکم دیا ہے یہ ٹکٹ بھی صدقہ ہے۔“ اپنے دور کا یہ کھرب پتی شخص صدقے کی ٹکٹ پر عام مسافروں کے ساتھ جہاز میں بیٹھ کر جدہ پہنچ گیا۔

اس عرب پتی تاجر کا نام عدنان خاشقی تھا یہ عرب نژاد ترکی تھا، اس کی پیدائش مکہ مکرمہ میں ہوئی تھی اس کے والد شاہی طبیب تھے، یہ شخص ترکی میں قتل ہوئے صحافی جمال خاشقی کا چچا تھا، 2017 میں اس کا انتقال 82 سال کی عمر میں ہوا۔

یاد رکھیں! آپ جتنے بھی طاقت ور ہیں آپ جتنے بھی ثروت مند ہیں، اللہ تعالیٰ کے آگے بہت کمزور ہیں، اپنی دولت اور طاقت کو کبھی بغاوت کے لئے استعمال نہ کرنا اللہ تعالیٰ کی پکڑ بڑی سخت ہے۔

رسول اللہ ﷺ زوالِ نعمت سے ہمیشہ اللہ تعالیٰ کی پناہ مانگتے تھے۔

اَللّٰهُمَّ اِنِّیْ اَعُوْذُبِكَ مِنْ زَوَالِ نِعْمَتِكَ اَسْتَغْفِرُ اللّٰهَ رَبِّیْ مِنْ کُلِّ ذَنْبٍ وَّاَتُوْبُ اِلَیْهِ۔

آپ کے شرعی مسائل

از: مفتی محمد ندیم الدین قاسمی *

مرچی سے نظر اتارنا

سوال: نظر بد اتارنے کے لئے مرچی وغیرہ پر پڑھ آگ میں جلانا کیا درست ہے؟

جواب: نظر بد اتارنے کے لئے مرچی وغیرہ پر پڑھ کر آگ میں جلانا درست ہے؛ بشرطیکہ کوئی خلاف

شرع چیز اس پر نہ پڑھی جائے، اور کسی شیطان و جنات سے استعانت و مدد نہ لی جائے۔ (محقق و مدلل جدید مسائل، ۵۶/۲)

اطلبوا العلم ولو بالصین کی تحقیق

سوال: ”اطلبوا العلم ولو بالصین“ (علم حاصل کرو اگرچہ اس کے لئے چین کا سفر درکار ہو) کیا یہ

حدیث ہے؟

جواب: یہ روایت معتبر نہیں ہے، مشہور محدث امام بیہقی علیہ الرحمہ نے لکھا ہے کہ یہ روایت ضعیف ہے، اور

جتنی سندوں سے منقول ہے، وہ تمام ہی سندیں ضعیف ہیں، اور ممتاز محدث علامہ ابن الجوزی رحمہ اللہ نے بہ حوالہ

ابن حبانؒ لکھا ہے کہ یہ روایت باطل ہے، اس کی کوئی اصل نہیں ہے۔ (محقق و مدلل جدید مسائل، ۵۸/۲)

والدین کی اجازت کے بغیر جماعت میں جانا

سوال: کیا والدین کی اجازت کے بغیر جماعت میں جانا درست ہے؟

جواب: اگر والدین کو خدمت کی ضرورت ہو، ان کا خرچہ جماعت میں جانے والے شخص پر لازم ہو، اس

کے علاوہ ان کے گزارے کی کوئی شکل نہ ہو، تو اس صورت میں والدین اگر جماعت میں جانے سے منع نہ کریں

تب بھی جماعت میں جانا درست نہیں ہے، کیونکہ والدین کی خدمت، فرض عین ہے اور جماعت میں جانا فرض

کفایہ ہے، اور فرض عین، فرض کفایہ پر مقدم ہوتا ہے؛ البتہ اگر والدین تندرست ہوں انہیں خدمت کی ضرورت

نہ ہو، اور وہ خود مالدار ہوں، تو اس صورت میں ان کی اجازت کے بغیر بھی جماعت میں جانے کی گنجائش ہے،

تاہم ایسی روش اختیار نہ کی جائے، جس سے والدین ناراض ہوں۔ (محقق و مدلل جدید مسائل، ۶۳/۲)

تین انگلیوں سے کھانا کب مسنون ہے؟

سوال: یہ مشہور ہے کہ تین انگلیوں سے کھانا مسنون ہے، تو کیا اس سے زیادہ انگلیوں سے کھانا خلاف سنت ہے؟

جواب: عام حالات میں جس چیز کو تین انگلیوں سے کھانا آسان ہو، اس کو تین انگلیوں سے کھانا مسنون ہے؛ لیکن چاول وغیرہ یا ایسی چیز جس کا تین انگلیوں سے کھانا مشکل ہو، اس میں چوتھی اور پانچویں انگلی شامل کرنا خلاف سنت نہیں ہے؛ اس لئے کہ آپ ﷺ سے پانچ انگلیوں سے کھانا بھی ثابت ہے۔

(فتاویٰ قاسمیہ، ۲۴/۵۰)

ویٹر کو ٹپ دینا

سوال: ایک شخص کسی ہوٹل میں ملازم ہے، اور ملازمت کے دوران کچھ گا "ٹپ" دیتے ہیں جو تنخواہ کے علاوہ ہوتی ہے تو کیا اس کا لینا حلال ہے؟

جواب: ملازم کا اس بخشش (ٹپ) کا لینا جائز و حلال ہے؛ مگر اس کو حق سمجھنا، اس کا مطالبہ کرنا، اور جو نہ دے اس کو حقیر سمجھنا جائز نہیں ہے۔ (محقق مدلل جدید مسائل، ۲/۵۴۰)

بلائٹ سفر کرنا

سوال: اگر کوئی شخص کئی مرتبہ بلائٹ سفر کرے جو اگر چہ ناجائز ہے، تو اب اسے کیا کرنا چاہیے؟

جواب: تو اب اسے چاہیے کہ جتنی دفعہ اس نے بلائٹ سفر کیا اتنی دفعہ کے کرایہ کا حساب لگا کر ٹکٹ خرید لے اور ضائع کر دے، اس طرح ان شاء اللہ اس کا ذمہ فارغ ہو جائے گا؛ کیوں کہ اس صورت میں حق، صاحب حق کو پہنچ جاتا ہے۔ (محقق مدلل جدید مسائل، ۲/۵۱۷)

آب زم زم کی تجارت

سوال: آب زم زم کی تجارت کرنا کیا جائز ہے؟










جواب: آب زم زم کی تجارت جائز ہے؛ کیوں کہ وہ مال مستقوم بھی ہے، اور احراز سے ملکیت بھی ثابت ہو جاتی ہے، نیز بلا تکثیر ماء زم زم کے بیچنے کا تعامل بھی ہے، محض متبرک ہونا، بیع کے لئے مانع نہیں بن سکتا۔

(محقق مدلل جدید مسائل، ۲/۵۱۳)

ASHRAFUL JARAID MONTHLY Rs20/-

RNI No: APURD/2007/24089 Postal. No: HSE/884/23-25

Date of Publication 3rd July-23, date of Posting 5th July-23



Printer, Publisher & Owner: Mohd Abdul Qavi, # 17-1-391/2, Khaja Bagh, Sayeedabad Colony, Hyderabad- 500059

Published from: # 17-1-391/2, Khaja Bagh, Sayeedabad Colony, Hyderabad- 500059

Editor : Mohammed Abdul Qavi. Printed at: Aish Offset Printers, Cellar Masjid-e-Meraj, Sayeedabad, Hyd-59